

मराठी बालभारती

इयत्ता चौथी



विनामूल्य
वितरणासाठी



टेली मानस हेल्पलाईन

Tele MANAS (Tele Mental Health Assistance and Networking Across States)


(१४४१६ / १८००-८९-१४४१६)

राष्ट्रीय मानसिक आरोग्य कार्यक्रमांतर्गत टेली मानस ही केंद्र पुरस्कृत योजना महाराष्ट्र राज्यात ऑक्टोबर २०२२पासून राबवण्यात येत आहे. टेली मानस कार्यक्रमांतर्गत हेल्पलाईन क्रमांक १४४१६द्वारे मोफत २४ × ७ एकात्मिक आणि सर्वसमावेशक मानसिक आरोग्य सेवा दिली जाते. यामध्ये विविध मानसिक समस्यांकरिता तज्ज्ञांमार्फत उपचार व समुपदेशन करण्यात येते. टेली मानस हेल्पलाईनवर दूरध्वनी केल्यानंतर आपण दिलेली माहिती ही पूर्णतः गोपनीय राहते, त्यामुळे विद्यार्थ्यांनी निःसंकोचपणे आपल्या समस्या सदर हेल्पलाईन क्रमांकावर दूरध्वनीद्वारे (कॉल करून) सांगाव्यात तसेच मनात असणाऱ्या शंका विचाराव्यात आणि आपल्या समस्येविषयी मदत घ्यावी व दुसऱ्यांनाही मदत घेण्यास सांगावे.

मनोदर्पण

मनोदर्पण (८४४८४४०६३२) ही मोफत दूरध्वनी सेवा जुलै २०२०पासून शिक्षा मंत्रालय यांच्यामार्फत राष्ट्रीय शैक्षणिक संशोधन व प्रशिक्षण परिषद येथील मनोदर्पण कक्षाद्वारे विद्यार्थ्यांना, पालकांना तसेच शिक्षकांना मानसशास्त्रीय मार्गदर्शन व साहाय्य प्रदान करण्यासाठी सकाळी ८ ते संध्याकाळी ८ या कालावधीत आठवड्यातील सर्व दिवस उपलब्ध करून देण्यात आली आहे. विद्यार्थी, पालक व शिक्षक आवश्यक मार्गदर्शन व समुपदेशन घेण्यासाठी या हेल्पलाईनवर देखील दूरध्वनी करू शकतात.

सदर पाठ्यपुस्तक राज्य शैक्षणिक संशोधन व प्रशिक्षण परिषद, महाराष्ट्र, पुणे यांनी तयार केलेल्या अभ्यासक्रम व पाठ्यक्रमानुसार तयार करण्यात आलेले असून त्यांचेमार्फत या पाठ्यपुस्तकाची पडताळणी करण्यात आलेली आहे. शासन निर्णय क्रमांक : अभ्यास-२११६/(प्र.क्र.४३/१६) एसडी-४ दिनांक २५.०४.२०१६ अन्वये स्थापन करण्यात आलेल्या समन्वय समितीच्या दिनांक १९.०५.२०२६ रोजीच्या सभेमध्ये हे पाठ्यपुस्तक शैक्षणिक वर्ष २०२६-२०२७ पासून निर्धारित करण्यास मान्यता देण्यात आली आहे.



महाराष्ट्र राज्य पाठ्यपुस्तक निर्मिती व अभ्यासक्रम संशोधन मंडळ, पुणे - ४११ ००४.



सोबतच्या चौकटीतील Q.R. Code स्मार्टफोनद्वारे स्कॅन केल्यास आपणांस डिजिटल पाठ्यपुस्तक व पाठ्यपुस्तकातील घटकांसंबंधित दृक्, श्राव्य आणि दृक्श्राव्य स्वरूपातील अध्ययन-अध्यापन साहित्य उपलब्ध होईल.

प्रथमावृत्ती : २०२६

© महाराष्ट्र राज्य पाठ्यपुस्तक निर्मिती व अभ्यासक्रम संशोधन मंडळ,
पुणे - ४११ ००४.

या पुस्तकाचे सर्व हक्क महाराष्ट्र राज्य पाठ्यपुस्तक निर्मिती व अभ्यासक्रम संशोधन मंडळाकडे राहतील. या पुस्तकातील कोणताही भाग संचालक, महाराष्ट्र राज्य पाठ्यपुस्तक निर्मिती व अभ्यासक्रम संशोधन मंडळ यांच्या लेखी परवानगीशिवाय उद्धृत करता येणार नाही.

मराठी भाषा समिती

डॉ. संगीता बर्वे, अध्यक्ष
डॉ. विनोद सिनकर, सदस्य
डॉ. गंगाराम ढमके, सदस्य
डॉ. सतपाल सोवळे, सदस्य
डॉ. ललिता जाधव, सदस्य
श्रीमती प्रणाली कोल्हे, सदस्य
श्री. मनोहर परब, सदस्य
श्री. गणेश घुले, सदस्य

श्रीमती ज्योती पोकळे, सदस्य
श्रीमती कामिनी थोरात, सदस्य
श्रीमती स्वाती माने, सदस्य
श्रीमती शिल्पा वनमाळी, सदस्य
श्री. अमृत गंडूतवार, सदस्य
श्री. नवनाथ जाधव, सदस्य
श्री. गोविंद दंडवते, सदस्य
श्री. रमेश मुनेश्वर, सदस्य

श्री. अजित राक्षे, सदस्य
श्री. संदीप वाकचौरे, सदस्य
श्री. उदयकुमार कुन्हाडे, सदस्य
डॉ. संजयकुमार सरगडे, निमंत्रित तज्ज्ञ
डॉ. वामन सरगर, निमंत्रित तज्ज्ञ
श्रीमती स्वाती ताडफळे, निमंत्रित तज्ज्ञ
डॉ. नीता जाधव, अभ्यासक्रम समन्वयक
श्रीमती सविता वायळ, सदस्य सचिव

गाभा समिती

श्री. शेषाद्री डांगे
श्री. अरुण कोल्हटकर
डॉ. आनंद काटीकर

गुणवत्ता परीक्षण

डॉ. बापू शिरसाठ, गुणवत्ता परीक्षक
श्री. नरेंद्र लडकत, विधीतज्ज्ञ
प्रा. माधवी पटवर्धन, CWSN तज्ज्ञ
प्रा. शरदचंद्र बोटेकर

संयोजन

श्रीमती सविता अनिल वायळ
विशेषाधिकारी, मराठी
श्री. अशोक बाबुराव तकटे
सहायक विशेषाधिकारी, मराठी (वि. का.)

निर्मिती

श्रीमती मिताली शितप
प्र. मुख्य निर्मिती अधिकारी
श्री. राजेंद्र पांडलोसकर
निर्मिती अधिकारी

प्रकाशक

श्री. हेमंत बाबर
प्र. नियंत्रक
पाठ्यपुस्तक निर्मिती मंडळ,
प्रभादेवी, मुंबई - २५.

चित्रकार

: मयुरा डफळ

मुखपृष्ठ

: श्री. भद्र बागले

अक्षरजुळणी

: भाषा विभाग, पाठ्यपुस्तक मंडळ, पुणे.

कागद

: ७० जी.एस.एम. क्रिमवोव्ह

मुद्रणादेश

:

मुद्रक

:



भारताचे संविधान

भाग ४ क

नागरिकांची मूलभूत कर्तव्ये

अनुच्छेद ५१ क

मूलभूत कर्तव्ये – प्रत्येक भारतीय नागरिकाचे हे कर्तव्य असेल की त्याने –

- (क) प्रत्येक नागरिकाने संविधानाचे पालन करावे. संविधानातील आदर्शांचा, राष्ट्रध्वज व राष्ट्रगीताचा आदर करावा.
- (ख) स्वातंत्र्याच्या चळवळीला प्रेरणा देणाऱ्या आदर्शांचे पालन करावे.
- (ग) देशाचे सार्वभौमत्व, एकता व अखंडत्व सुरक्षित ठेण्यासाठी प्रयत्नशील असावे.
- (घ) आपल्या देशाचे रक्षण करावे, देशाची सेवा करावी.
- (ङ) सर्व प्रकारचे भेद विसरून एकोपा वाढवावा व बंधुत्वाची भावना जोपासावी. स्त्रियांच्या प्रतिष्ठेला कमीपणा आणतील अशा प्रथांचा त्याग करावा.
- (च) आपल्या संमिश्र संस्कृतीच्या वारशाचे जतन करावे.
- (छ) नैसर्गिक पर्यावरणाचे जतन करावे. सजीव प्राण्यांबद्दल दयाबुद्धी बाळगावी.
- (ज) वैज्ञानिक दृष्टी, मानवतावाद आणि जिज्ञासूवृत्ती अंगी बाळगावी.
- (झ) सार्वजनिक मालमत्तेचे जतन करावे. हिंसेचा त्याग करावा.
- (ञ) देशाची उत्तरोत्तर प्रगती होण्यासाठी व्यक्तिगत व सामूहिक कार्यात उच्चत्वाची पातळी गाठण्याचा प्रयत्न करावा.
- (ट) ६ ते १४ वयोगटातील आपल्या पाल्यांना पालकांनी शिक्षणाच्या संधी उपलब्ध करून द्याव्यात.

राष्ट्रगीत

जनगणमन-अधिनायक जय हे
भारत-भाग्यविधाता ।
पंजाब, सिंधु, गुजरात, मराठा,
द्राविड, उत्कल, बंग,
विंध्य, हिमाचल, यमुना, गंगा,
उच्छल जलधितरंग,
तव शुभ नामे जागे, तव शुभ आशिस मागे,
गाहे तव जयगाथा,
जनगण मंगलदायक जय हे,
भारत-भाग्यविधाता ।
जय हे, जय हे, जय हे,
जय जय जय, जय हे ॥

प्रतिज्ञा

भारत माझा देश आहे. सारे भारतीय
माझे बांधव आहेत.

माझ्या देशावर माझे प्रेम आहे. माझ्या
देशातल्या समृद्ध आणि विविधतेने नटलेल्या
परंपरांचा मला अभिमान आहे. त्या परंपरांचा
पाईक होण्याची पात्रता माझ्या अंगी यावी म्हणून
मी सदैव प्रयत्न करीन.

मी माझ्या पालकांचा, गुरुजनांचा आणि
वडीलधाऱ्या माणसांचा मान ठेवीन आणि
प्रत्येकाशी सौजन्याने वागेन.

माझा देश आणि माझे देशबांधव यांच्याशी
निष्ठा राखण्याची मी प्रतिज्ञा करीत आहे. त्यांचे
कल्याण आणि त्यांची समृद्धी ह्यांतच माझे
सौख्य सामावले आहे.

प्रस्तावना

प्रिय विद्यार्थीमित्रांनो,

नवीन शैक्षणिक वर्ष सुरू झाले आहे. तुमच्या हातात मराठी बालभारती इयत्ता चौथीचे हे पाठ्यपुस्तक देताना मनापासून आनंद होत आहे.

विद्यार्थीमित्रांनो, मराठी भाषेचे हे पाठ्यपुस्तक वाचनासाठी तुम्ही नक्कीच उत्सुक असाल. याच उत्सुकतेने हे पाठ्यपुस्तक पाहा आणि वाचा. हे पाठ्यपुस्तक तुम्हांला नक्कीच आवडेल.

या पाठ्यपुस्तकातील कृती व विनोद यांवर आधारलेल्या चित्रकथा तुम्हांला खूप आवडतील. वेगवेगळ्या विषयांवर आधारित कविता, पाठ व चित्रवर्णन यांतून तुम्हांला नवनवीन गोष्टी शिकायला मिळणार आहेत. या घटकांवर तुम्ही विचार कराल, चर्चा कराल, प्रश्न विचाराल आणि व्यक्त व्हाल.

या पाठ्यपुस्तकातील गेय कविता तुम्हांला तालासुरात व साभिनय म्हणता येणार आहेत. तुम्हांला या सर्व कविता वाचायला, म्हणायला आणि मित्रमैत्रिणींसोबत गुणगुणायला मजा येईल. निसर्ग, आपत्ती व्यवस्थापन, झाडीबोलीची ओळख, कलेचे महत्त्व, राष्ट्रभक्ती, पर्यावरणाचे महत्त्व, चरित्र, विज्ञान-तंत्रज्ञान, वाचनाचे महत्त्व, लोकपरंपरा, सण-उत्सव, बचतीचे महत्त्व, संतवाणी यांसारख्या विविध विषयांवरील पाठ्यघटकांतून तुम्हांला नवनवीन माहिती मिळणार आहे. दैनंदिन जीवनात या माहितीचा तुम्हांला नक्कीच उपयोग होईल.

या पाठ्यपुस्तकातील प्रसंगानुरूप व आशयानुरूप असलेली सर्व रंगीत व बोलकी चित्रे तुम्हांला नक्कीच आवडतील. या चित्रांमुळे वाचलेला मजकूर तुम्ही दीर्घकाळ लक्षात ठेवू शकाल. या पाठ्यपुस्तकामध्ये विविध शीर्षकांखाली पाठ्यघटकांशी संबंधित, भाषिक व व्याकरण घटकांवर आधारित कृती देण्यात आलेल्या आहेत. या कृती सोडवल्याने तुमची भाषिक कौशल्ये अधिकाधिक विकसित होणार आहेत. तसेच तुमच्या भाषिक शब्दसंपत्तीतही वाढ होणार आहे. यामुळे तुम्ही चांगले वाचायला, बोलायला व लिहायला शिकणार आहात.

विद्यार्थीमित्रांनो, तुम्हांला शैक्षणिक प्रवासासाठी मनापासून खूप खूप शुभेच्छा!

पुणे

दिनांक : १९ एप्रिल २०२६

भारतीय सौर : वैशाख शु. २, शके १९४८,
अक्षय्यतृतीया



(अनुराधा ओक)

संचालक

महाराष्ट्र राज्य पाठ्यपुस्तक निर्मिती व
अभ्यासक्रम संशोधन मंडळ, पुणे.

भाषाविषयक अध्ययन निष्पत्ती : प्रथम भाषा मराठी इयत्ता चौथी

क्षमता	अध्ययन निष्पत्ती	पृष्ठ क्र.
१.१	वेगवेगळ्या संदर्भात अस्खलित आणि अर्थपूर्ण संवाद साधतो.	
	१.१.१ घटना, प्रसंग, गोष्ट, गाणी, कविता अथवा दैनंदिन अनुभव इत्यादींबाबत सहाध्यायांशी संभाषण करतो.	६, १०, १६, २३, २७, ४०, ५७, ६९, ७४, ८१
	१.१.२ कथा, उतारा, परिच्छेद, बातमी ऐकून त्यांबाबत गटचर्चा करतो.	९, १५, ३५, ३८, ५७, ७८, ८२
	१.१.३ घडलेल्या घटना, प्रसंग व दैनंदिन अनुभव यांबाबत सुसंगतपणे मत व्यक्त करतो.	१, १०, १५, २७, ३५, ३८, ५७, ८२
	१.१.४ दिलेल्या विषयावर समजपूर्वक आठ ते दहा वाक्यांत संवाद सादर करतो.	३, ११, १५, १८, १९, २३, ३३, ४९, ६१, ८७
१.२	वर्गात वाचलेल्या साहित्यातील मूळ कल्पनांचा विस्तार करतो आणि सारांश सांगतो.	
	१.२.१ विविध प्रकारांचा मजकूर ऐकून व वाचून त्यातील मुख्य विषय सांगतो.	१५, ५१, ८२
	१.२.२ मजकुरातील मुख्य कल्पना सविस्तरपणे सांगतो.	१५, २५, ३४, ३९, ६६, ७९
	१.२.३ साहित्यातील आशयाचे वर्णन करतो.	४, १५, २०, ३३, ४१, ६९
	१.२.४ वर्गातील वाचलेल्या साहित्यातील मजकुराचा सारांश सांगतो.	९, ३५, ४९, ५५, ८२
१.३	वेगवेगळ्या प्रकारांचे मौखिक सादरीकरण करतो.	
	१.३.१ सांगितलेल्या/विचारलेल्या वस्तूविषयी, घटकाविषयी पाच ते सहा ओळीत माहिती सांगतो.	६, १०, १६, २१, २५, ५१, ५७, ७९, ८३
	१.३.२ सण, उत्सव, दिनविशेष यांप्रसंगी शुभेच्छा देतो व माहिती सांगतो.	२३, ४६, ५७, ८१, ८३
	१.३.३ शाळेतील विविध कार्यक्रमांत मौखिक सादरीकरण करतो.	७, १९, २३, २६, ४२, ६२, ६८
	१.३.४ दिलेल्या विषयावर स्वतःचे समर्पक मत मांडतो.	११, ३५, ३९, ५५, ६६, ७९
२.१	विविध प्रकारांचा मजकूर समजून घेण्यासाठी वेगवेगळ्या कार्यनीती समजून वापरतो. (निष्कर्ष काढणे, अंदाज लावणे, दृश्यप्रतिमा निर्माण करणे इत्यादी.)	
	२.१.१ वाचलेल्या मजकुरातील (गद्य व पद्य) घटनांचा योग्य क्रम सांगतो.	१०, ३९, ५६, ६५, ७८
	२.१.२ मजकुरातील मुख्य घटना व पात्रे यांविषयी बोलतो.	३, ९, ३३, ३४, ४२, ४९, ५६, ६९
	२.१.३ विविध प्रकारांच्या मजकुरांचे विरामचिन्हांसह (पूर्णविराम, स्वल्पविराम, प्रश्नचिन्ह, एकेरी/दुहेरी अवतरण, उद्गारावाचक चिन्ह) वाचन करतो.	९, १५, २९, ३३, ३८, ४२, ५५, ५९, ६४, ७८, ८६
	२.१.४ वाचलेल्या मजकुरातील आशयासंबंधी अंदाज बांधतो व स्वभाषेत सांगतो.	५, २७, ३८, ३९, ४१, ४६, ५१, ५७, ७५, ८६
	२.१.५ वाचलेल्या मजकुराविषयी चार ते पाच वाक्यांत निष्कर्ष, मत व्यक्त करतो.	२७, ४६, ५१, ५७, ६६, ८२, ८६
२.२	मुख्य कल्पना समजून घेतो आणि वाचलेल्या साहित्यातून आवश्यक निष्कर्ष काढतो. विज्ञानमय कोश विकास	
	२.२.१ वाचलेल्या विविध प्रकारांच्या साहित्यातील आशय, घटना-प्रसंग, व्यक्तिरेखा, पात्रे यांविषयी आपले मत व्यक्त करतो.	९, ३३, ४२, ६९, ८२
	२.२.२ वाचलेल्या मजकुरातील व्यक्तिरेखा, मुख्य पात्र यांविषयी स्वतःचे मत व्यक्त करतो.	९, ३४, ५६, ५७, ६५, ६६, ८६
	२.२.३ वाचलेल्या साहित्यातील (गद्य/पद्य) आशय, निष्कर्ष सांगतो.	५, ३४, ४१, ५१, ८२
३.१	लेखन कार्यनीती वापरतो.	
	३.१.१ दिलेल्या शब्दसमूहांपासून सुसंगत वाक्य तयार करून लिहितो.	१२, ३०, ३९, ४१, ५८, ८३
	३.१.२ परिसरात घडलेल्या घटनांचा क्रम लावून स्वानुभवावर आधारित परिच्छेद तयार करतो, स्व-मतासह समारोप करतो.	३, २३, २८, ३५, ४९, ६२, ८३
	३.१.३ अपरिचित मजकुराचे वाचन करून शीर्षक लिहितो.	१६, २९, ४२, ५३, ७०, ७१
	३.१.४ विविध साहित्यप्रकारांत स्वतःच्या अनुभवांची ४ ते ५ वाक्यांत मांडणी करून समर्पक शीर्षक देतो.	११, ३५, ४६, ६२, ७५
३.२	दिलेल्या मजकुराचा विषय, संकल्पना, समज व्यक्त करणारे स्पष्ट आणि सुसंगत परिच्छेद लिहितो.	
	३.२.१ दिलेल्या मजकुरातील मुख्य संकल्पना, विषय ओळखतो.	३, ६, १५, २१, ४६, ७९, ८६
	३.२.२ दिलेल्या मजकुरातील प्रसंगावर आधारित स्व-मत लिहितो.	३, ११, २८, ३९, ४६, ६६, ७९, ८६
	३.२.३ दिलेल्या विषयावर सहा ते आठ वाक्यांत स्पष्ट आणि सुसंगत परिच्छेद लेखन करतो.	२३, २८, ३९, ४६, ६१, ६२, ६६, ७०, ७३, ८३

३.३	भित्तिपत्रके, हस्तलिखिते, निमंत्रणे, कविता, कथा आणि संवाद इत्यादी लिहितो.	
	३.३.१ विविध विषयांवरील भित्तिपत्रके तयार करतो.	७, २३, ४२, ५८, ६२
	३.३.२ दिलेल्या विषयावर हस्तलिखित तयार करण्यासाठी साहित्य मिळवतो व लेखन करतो.	१८, २८, ३९, ६७, ७३, ८३
	३.३.३ शालेय सांस्कृतिक कार्यक्रमाची निमंत्रणपत्रिका तयार करतो.	१३, २८, ६१
	३.३.४ स्वतःच्या अनुभवाचे संवाद रूपात लेखन करतो.	३, ११, ३५, ५२, ६१, ८७
३.४	लेखनात व्याकरणदृष्ट्या योग्य शब्दरचना, वाक्यरचना वापरतो.	
	३.४.१ योग्य विरामचिन्हे (पूर्णविराम, स्वल्पविराम, अल्पविराम, प्रश्नचिन्ह, उद्गारवाचक चिन्ह, एकेरी व दुहेरी अवतरण चिन्ह) व जोडाक्षरयुक्त शब्द यांचा वापर करून पाच ते सहा ओळीत मजकूर लिहितो.	१८, ३५, ४६, ५२, ६१, ७०, ८७
	३.४.२ लेखनाचे नियम विचारात घेऊन शब्दरचना व वाक्यरचना करतो.	३, १६, २८, ३०, ३५, ३९, ६६, ८०
	३.४.३ विशेषण, क्रियापद, काळ यांचा विचार करून मजकुरांचे लेखन करतो.	१२, १७, २९, ४७, ५२, ७१, ७६, ७९
४.१	एका शब्दाचे वेगवेगळे अर्थ आणि एका अर्थाचे वेगवेगळे शब्द समजून घेतो.	
	४.१.१ समानार्थी, विरुद्धार्थी शब्दांची यादी तयार करतो.	६, ११, १७, २२, २८, ४२, ५७, ८०, ८३
	४.१.२ अनेक अर्थ असलेल्या शब्दांचा संग्रह करतो.	३९, ६१, ८०
	४.१.३ शब्दांचा अर्थ समजून घेऊन त्यांचा व्यावहारिक उपयोग करतो.	२२, ३०, ३५, ५८, ६१, ८३
४.२	विविध शाब्दिक चित्रखेळांच्या माध्यमातून शब्दसंग्रह विकसित करण्यास उत्सुकता दाखवतो.	
	४.२.१ प्रत्यक्ष कृतीद्वारे शब्दचित्रे व शब्दखेळांच्या माध्यमातून नवनवीन शब्द संकलित करतो.	१२, ३०, ३५, ७६
	४.२.२ एका शब्दाच्या पर्यायी इतर शब्दांचा वापर करून वाक्यलेखन करतो.	३९, ६२, ६७, ८३
	४.२.३ भाषिक खेळांच्या माध्यमातून अधिकाधिक शब्दसंग्रह करतो.	७, १२, २२, ३०, ४६, ७६
	४.२.४ पूरक वाचन साहित्यातून भाषिक खेळाद्वारे नावीन्यपूर्ण शब्दांचा संग्रह वाढवतो.	१७, ३६, ५८
	४.२.५ शब्दकोडे सोडवतो.	१२, १७, २२, ४६, ७६
४.३	लोकसाहित्य (लोककथा, लोकगीते, लोककला) वाचून त्यातील शब्दसंग्रह प्राप्त करतो. उदा. अभंग, ओवी, श्लोक, अंगाई, भोंडला, फुगड्यांचे उखाणे, भारूड, गवळणी इत्यादी.	
	४.३.१ वाचलेल्या लोकसाहित्यातील अपरिचित शब्दांची यादी करतो.	५, ७, ४५, ६९
	४.३.२ अभंगातील अपरिचित शब्दांचे अर्थ शालेय शब्दकोशातून शोधतो.	७, ३९, ६९, ८८
	४.३.३ लोकसाहित्य वाचून अपरिचित शब्द शोधतो व शब्दसंग्रह वाढवतो.	७, ६९, ८३
	४.३.४ वाचलेले लोकसाहित्य स्वतःच्या भाषेत सांगतो.	७०, ८८
५.१	वाचनासाठी ग्रंथालयातून नियमितपणे पुस्तके घेतो.	
	५.१.१ ग्रंथालयातील विविध पुस्तकांची ओळख करून घेतो.	३, १८, २६, ५९, ६७, ७३
	५.१.२ ग्रंथालयातील पुस्तके वाचनसाहित्य स्वतः हाताळून त्यांचे प्रकाशनांनुसार वर्गीकरण करतो.	२६, ६४, ६७
	५.१.३ शालेय ग्रंथालयातून पूरक व संदर्भ पुस्तकांची नियमितपणे देवघेव करतो.	१८, २८, ६७, ७३
५.२	ग्रंथालयातील पुस्तके वाचण्यात स्वारस्य दाखवतो.	
	५.२.१ ग्रंथालयातील पुस्तकांचे वाचन करून त्यातील आवडलेला भाग सांगतो.	७, १८, ४२, ६४
	५.२.२ पालकांच्या व शिक्षकांच्या मदतीने ई-लायब्ररीचा वापर करतो.	२६, २८, ४९, ६४
५.३	वर्तमानपत्रांचे मथळे/शीर्षके वाचतो आणि माहिती मिळवण्यात रस दाखवतो.	
	५.३.१ वर्तमानपत्रातील विविध बातम्यांचे मथळे/शीर्षके वाचतो.	४७
	५.३.२ वाचलेल्या बातमीच्याआधारे विचारलेल्या प्रश्नांची उत्तरे देतो.	४७
	५.३.३ भित्तिफलकावर बातम्यांची कात्रणे प्रदर्शित करतो.	७, ५८
	५.३.४ सहाध्यायांना ऐकलेल्या व वाचलेल्या बातमीविषयी सांगतो.	७, ५८

- अध्यापनाद्वारे विद्यार्थ्यांकडून वर दिल्याप्रमाणे किमान अध्ययन निष्पत्ती साध्य करून घेणे अनिवार्य आहे. अध्ययन निष्पत्तीच्या समोर दिलेल्या पृष्ठक्रमांकाच्या व्यतिरिक्त इतर पृष्ठक्रमांकांवर दिलेल्या आशयाद्वारे देखील इतर अध्ययन निष्पत्ती साध्य होऊ शकतात, असा प्रयत्न शिक्षकांनी करावा.

अनुक्रमणिका

भाग - १

१. हीच अमुची प्रार्थना (प्रार्थना)	१
- समीर सामंत	
● माझा पतंग (चित्रकथा)	२
२. सरावन मईन्यात (कविता)	४
- लोकराम शेंडे	
३. कौतुकाची थाप	८
- अय्युब पठाण लोहगावकर	
४. आभाळातील फरकांड्या	१४
- महावीर जोंधळे	
५. तिरंगा (कविता)	२०
- डॉ. प्रकाश गोसावी	

भाग - २

● माझे गाव (चित्रवर्णन)	२४
६. आनंदी-आनंद गडे! (कविता)	२६
- बालकवी	
७. डोंगरदादा	३१
- श. त्र्यं. पाटील	
८. माझ्या आठवणी	३७
९. फुलपाखरे (कविता)	४०
- मदन हजेरी	
१०. मुकी फुले	४३
- साने गुरुजी	

भाग - ३

● आजोबांची अंगठी (चित्रकथा)	४८
११. बाभूळ (कविता)	५०
- अलकाबाई चंद्रशेखर	
१२. मला माझ्या आईचा अभिमान वाटतो.	५४
१३. कणाकणांत विज्ञान (नाट्यछटा)	५९
- क्षितिजा आगाशे	
१४. पुस्तकांच्या सहवासात	६३
- डॉ. भीमराव रामजी आंबेडकर	
१५. वासुदेव आला (कविता)	६८
- एकनाथ आव्हाड	

भाग - ४

● ग्रंथदिंडी (चित्रवर्णन)	७२
१६. नाते जगाशी (कविता)	७४
- आश्लेषा महाजन	
१७. असा बनतो मोती	७७
- विद्या खानझोडे	
१८. सण आला पाडव्याचा! (कविता)	८१
- दिलीप भाऊराव पाटील	
१९. बचत	८४
- सचिन बेंडभर	
२०. संतवाणी	८८
- संत सेना महाराज, संत कान्होपात्रा	



सूचना : विशेष गरजा असणाऱ्या विद्यार्थ्यांबाबत अध्ययन-अध्यापन प्रक्रिया करताना सांकेतिक खुणांच्या भाषेचा (साईन लॅंग्वेज) तसेच अन्य पूरक अध्यापन पद्धतींचा वापर करावा. विशेष गरजा असणाऱ्या विद्यार्थ्यांना ज्या पद्धतीने शक्य असेल, त्या पद्धतीने व्यक्त होण्याची संधी द्यावी.



● ऐका. म्हणा. वाचा.



हीच अमुची प्रार्थना
अन् हेच अमुचे मागणे
माणसाने माणसाशी
माणसासम वागणे ॥ ध्रु ॥

भोवताली दाटला
अंधार दुःखाचा जरी
सूर्य सत्याचा उदया
उगवेल आहे खात्री
तोवरी देई आम्हाला
काजव्यांचे जागणे
माणसाने माणसाशी
माणसासम वागणे ॥ १ ॥

धर्म, जाती, प्रांत, भाषा
द्वेष सारे संपू दे
एक निष्ठा, एक आशा,
एक रंगी रंगू दे
अन् पुन्हा पसरो मनावर
शुद्धतेचे चांदणे
माणसाने माणसाशी
माणसासम वागणे ॥ २ ॥

लाभले आयुष्य जितके
ते जगावे चांगले
पाऊले चालो पुढे..
जे थांबले ते संपले
घेतला जो श्वास आता
तो पुन्हा ना लाभणे
माणसाने माणसाशी
माणसासम वागणे ॥ ३ ॥

— समीर सामंत


विनामूल्य वितरणासाठी



शिक्षकांसाठी : विद्यार्थ्यांकडून वैयक्तिक, सामूहिकरीत्या प्रार्थना तालासुरात व साभिनय म्हणून घ्यावी. शालेय परिपाठामध्ये या प्रार्थनेचा समावेश करावा. विद्यार्थ्यांना प्रार्थनेवर आधारित विविध प्रश्न विचारावेत. त्यांना त्यांचे अनुभव व्यक्त करण्याची संधी द्यावी.

● माझा पतंग

- चित्र पाहा. वाचा. सांगा.





- रंगीबेरंगी कागदांपासून तुम्हांला कोणते आकार तयार करायला आवडतील ते सांगा.

शिक्षकांसाठी : विद्यार्थ्यांना चित्रकथेतील चित्रांचे बारकाईने निरीक्षण करण्यास सांगावे. चित्रकथेतील प्रसंगांवर व पात्रांवर आधारित विविध प्रश्न विचारावेत. बैठे खेळ, मैदानी व पारंपरिक खेळ यांबाबतचे अनुभव व्यक्त करण्यास सांगावे. विद्यार्थ्यांना चित्रकथेच्या आधारे संवाद लिहिण्यास व सादर करण्यास सांगावे. चित्रकथांच्या विविध पुस्तकांचे वर्गात वाचन करून घ्यावे. विद्यार्थ्यांना कागदांपासून विविध आकार तयार करण्यास सांगून त्याचे वर्गात प्रदर्शन भरवावे.



• ऐका. म्हणा. वाचा.

सरावन मईन्यात होते मोटाच नवल
सात रंगाचा तोरन कसा अबारी चोवल!


सरावन मईन्यात ढगा ढोल वाजवती
कारजात धाकधुक ईजा किल्लोर करती

सरावन मईन्यात पाका फुलवते मोर
नाचं ठाटात माटात संगी धरून लांडोर

सरावन मईन्यात पानी भुरुक भुरुक
कानी भेपक्याचा गाना राती डुरुक डुरुक

सरावन मईन्यात झाला पानी भोवताल
धारा नाचत नाचत थेंबा धरतेत ताल...

– लोकराम शेंडे



शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. विद्यार्थ्यांना झाडी बोलीभाषेतील ही कविता ऐकवावी. विद्यार्थ्यांना कवितेतील झाडी बोलीमधील नवीन शब्दांचे अर्थ समजावून सांगावेत. कवितेतील आशय यावर चर्चा करावी. परिसरातील विविध बोलीभाषांविषयी अभिव्यक्त होण्याची संधी द्यावी.



नवीन शब्द शिकू या.

सरावन – श्रावण. मईन्यात – महिन्यात. मोटा – मोठा. नवल – आश्चर्य, नवलाई. तोरन – तोरण. अबारी – आभाळी. चोवल – दिसेल/दिसतो आहे. कारजात – काळजात. धाकधुक – भीती. ईजा – विजा. किल्लोर – कल्लोळ. पाका – पंखांचा पिसारा. ठाटात माटात – थाटामाटात. संगी – सोबत. लांडोर – मोराची मादी. पानी – पाणी, पाऊस. भुरुक भुरुक – रिमझिम पाऊस. भेपक्याचा – बेडकाचा. गाना – गाणे. रात्री – रात्री. डुरुक डुरुक – डराव डराव (बेडकाचा आवाज).



आम्हांला हे समजले.


प्र. १. कवितेत आलेले शब्द चौकटीत लिहा.

(अ) कवितेत वर्णन केलेल्या महिन्याचे नाव –

(आ) मोराच्या संगतीने नाचणारी –

(इ) रात्री डुरुक डुरुक करणारा –

प्र. २. आकृती पूर्ण करा.



प्र. ३. दोन ते तीन वाक्यांत उत्तरे लिहा.

(अ) श्रावण महिन्यातील निसर्गाचे वर्णन तुमच्या शब्दांत लिहा.

(आ) मोर आणि बेडूक पावसाचा आनंद कसे व्यक्त करतात ?

प्र. ४. रिकाम्या जागा भरा.

(अ) सात रंगाचा तोरन कसा चोवलं!

(आ) कारजात धाकधुक किल्लोर करती

(इ) सरावन मईन्यात भुरुक भुरुक

(ई) धारा नाचत नाचत धरतेत ताल

प्र. ५. कवितेत आलेल्या अपरिचित शब्दांची यादी करा.

प्र. ६. 'सात रंगांचे तोरण' या शब्दसमूहाचा तुम्हांला समजलेला अर्थ सांगा.



विचार करा व सांगा.

- पाऊस शेतकऱ्याच्या जीवनावर कसा परिणाम करतो?



लिहिते होऊ या.

प्र. १. खालील अर्थाच्या कवितेतील ओळी लिहा.

(अ) श्रावण महिन्यात ढगांचा गडगडाट ढोलाच्या आवाजासारखा ऐकू येतो. विजांच्या कडकडाटामुळे मनात भीती निर्माण होते.

(आ) श्रावण महिन्यात रिमझिम पाऊस पडत असतो. रात्री बेडकांचे गाणे कानावर पडते.

प्र. २. 'माझा आवडता श्रावण महिना' या विषयावर चार ते पाच ओळीत माहिती लिहा.



चर्चा करू या.

- श्रावण महिन्यात येणाऱ्या सणांची माहिती मिळवा व गप्पा मारा.



खेळू या शब्दांशी

प्र. १. समानार्थी शब्द लिहा.

(अ) मोर- (आ) पाणी- (इ) रात्र-
(ई) कान- (उ) ढग- (ऊ) वीज-

प्र. २. विरुद्धार्थी शब्द लिहा.

(अ) मोठा × (आ) कमी × (इ) जवळ ×

प्र. ३. खालील शब्दांसाठी कवितेत आलेले शब्द शोधा व लिहा.

(अ) श्रावण- (आ) आभाळी- (इ) काळजात- (ई) थाटात-

प्र. ४. खालील आकृतीतील प्राण्यांची, कीटकांची नावे पूर्ण करा.

डा			डू		ना			डा		ग		गा	
----	--	--	----	--	----	--	--	----	--	---	--	----	--

प्र. ५. ओळखा पाहू.

कधी हिरवा, कधी राखाडी,
कधी पाणी, कधी माती.
डराव डराव करतो,
उड्या मी मारतो, पावसाच्या राती.
ओळखा पाहू मी कोण ?

मी आहे राष्ट्रीय पक्षी,
पंखांवरती रंगीबेरंगी नक्षी.
केकारव करतो रानात,
रमतो कवीच्या बालमनात.
सांगा मी कोण ?



कृतीतून शिकू या.

- उपक्रम : (१) पावसाच्या संदर्भातील बातम्यांची कात्रणे गोळा करून भित्तिपत्रकावर प्रदर्शित करा.
(२) ओवी, अभंग ऐका व त्यांतील अपरिचित शब्दांचा अर्थ समजून घ्या.



शोध घेऊ या.

प्र. १. पावसाशी संबंधित गाणी शोधा व तालासुरात म्हणा.

प्र. २. वाचा व समजून घ्या.

भारतात वर्षाचे सहा ऋतूंमध्ये विभाजन केले जाते. प्रत्येक ऋतूचे वेगळे वैशिष्ट्य असते.

वसंत ऋतू

- * चैत्र-वैशाख
- * हवामान आल्हाददायक असते.
- * झाडांना नवीन पालवी फुटते.
- * याला ऋतूंचा राजा म्हणतात.

ग्रीष्म ऋतू

- * ज्येष्ठ-आषाढ
- * खूप उष्णता असते.
- * सूर्यप्रकाश तीव्र असतो.
- * प्रचंड उकाडा जाणवतो.

वर्षा ऋतू

- * श्रावण-भाद्रपद
- * भरपूर पाऊस पडतो.
- * शेतात पिके येऊ लागतात.
- * निसर्ग हिरवागार होतो.

शरद ऋतू

- * आश्विन-कार्तिक
- * पाऊस थांबतो.
- * आकाश स्वच्छ निळे दिसते.
- * आकाशात चांदणे सुंदर दिसते.

हेमंत ऋतू


- * मार्गशीर्ष-पौष
- * थंडी सुरू होते.
- * वातावरण प्रसन्न असते.
- * पहाटे दव पडते.

शिशिर ऋतू

- * माघ-फाल्गुन
- * वर्षातील सर्वात थंड ऋतू.
- * थंडी जास्त असते.
- * गरम कपडे वापरले जातात.



पावसाळ्याचे दिवस होते. शाळा सुटली. मुले घरी गेली. थोड्याच वेळात रवी, विनय, अनिल, अमित ठरल्याप्रमाणे मैदानात आले. त्यांच्या आवडीचा पकडापकडीचा खेळ खेळू लागले. मैदानाजवळ कुडाचे छप्पर असलेला एक गोठा होता. गोठ्यातील गुरे रानात चरायला गेली होती. मात्र गोठ्यामध्ये एकच छोटेसे वासरू दावणीला बांधलेले होते. ते अतिशय गोंडस होते. त्याच्या पांढऱ्या रंगावर काळे ठिपके अगदी उठून दिसत होते. वासरू खूप सुंदर दिसत होते. पाहणाऱ्याचे लक्ष वेधून घेत असे. वासराला खूप भूक लागली होती. ते आईची वाट पाहत होते. भुकेमुळे केविलवाणे होऊन हंबरत होते.



अचानक सोसाट्याचा वारा सुटला. आभाळात काळेकाळे ढग जमू लागले. वादळी वाऱ्यामुळे पालापाचोळा वर उडू लागला. ढगांचा गडगडाट होऊ लागला. झाडांच्या फांद्या जोरजोरात हलू लागल्या. काही फांद्या तुटून खाली पडल्या. छोट्याछोट्या खोपट्यांवरचे काही पत्रे वाऱ्यावर उंच उडाले. दावणीला बांधलेले

वासरू तर अगदी घाबरून गेले होते. ते जोरजोरात हंबरू लागले. वासराचे हंबरणे ऐकून मुले गोठ्याकडे धावली. छपराची रोवलेली लाकडेसुद्धा खिळखिळी होऊन हलू लागली होती. पाचट-तुराट्या खाली पडायला सुरुवात झाली होती. वासरू स्वतःची सुटका करून घेण्यासाठी आटोकाट प्रयत्न करत होते. पूर्ण ताकदीनिशी दाव्याला हिसका देत होते आणि जोरजोरात हंबरत होते.



वादळाची पर्वा न करता मुले गोठ्यात गेली. त्यांनी वासराचे दावे सोडले. दावे धरून वासराला बाहेर आणले. त्याच क्षणी मागे जोराचा काड काड असा आवाज झाला आणि संपूर्ण छप्पर जमिनीवर कोसळले.



आढ्याची जाडजूड लाकडेसुद्धा खाली कोसळली. वासरू तेथे असते, तर कदाचित त्या वजनदार लाकडांखाली त्याचा प्राणही गेला असता; पण मुलांनी वासराला अगदी वेळेत संकटातून बाहेर काढले आणि त्याचा जीव वाचवला.



ही वार्ता हळूहळू संपूर्ण गावात आणि शहरात पोहोचली. मुलांच्या शाळेत देखील बातमी पोहोचली. सर्वांनी मुलांचे कौतुक केले. परिपाठाच्या वेळी मुख्याध्यापकांनी रवी, विनय, अनिल, अमित या चौघांचेही पुस्तके देऊन भरभरून कौतुक केले. अडचणीत सापडलेल्यांना आपण अशीच मदत करायला हवी असे मुख्याध्यापकांनी शाळेतील सर्व मुलांना सांगितले. मुख्याध्यापकांनी दिलेली कौतुकाची थाप मुलांच्या चेहऱ्यांवर आनंद देऊन गेली.

– अय्युब पठाण लोहगावकर

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. विद्यार्थ्यांना पाठाचा आशय, पात्रे, प्रसंग यांवर आधारित प्रश्न विचारावेत. त्यांना पाठातील प्रसंगांच्या अनुषंगाने अनुभव व्यक्त करण्याची संधी द्यावी. विद्यार्थ्यांना पाठातील प्रसंगांच्या आधारे स्वतःच्या भाषेत गोष्ट तयार करण्यास सांगावी.




नवीन शब्द शिकू या.

दावणी – जनावरांना बांधण्याची जागा. हंबरणे – गाय वासराचा आवाज. पाचट – पाचोळा. दावे – जनावरांना बांधण्याची दोरी. वार्ता – बातमी. कौतुकाची थाप – प्रशंसा.



आम्हांला हे समजले.

प्र. १. पाठाच्या आधारे आकृती पूर्ण करा.



प्र. २. खालील घटनांचा योग्य क्रम लावा.

- (अ) वासरू भुकेमुळे केविलवाणे हंबरत होते. (१)
- (आ) मुलांनी दावे सोडून वासराला बाहेर आणले. (२)
- (इ) मुख्याध्यापकांनी मुलांचे कौतुक केले. (३)
- (ई) सोसाट्याचा वारा सुटला होता. (४)
- (उ) संपूर्ण छप्पर जमिनीवर कोसळले. (५)



विचार करा व सांगा.

प्र. १. पावसाळ्यात निसर्गात होणारे बदल सांगा.

प्र. २. तुम्ही केलेल्या चांगल्या कामांची माहिती मित्रमैत्रिणींना सांगा.

प्र. ३. एखाद्या कामाबद्दल शाबासकी मिळाली, तर तुम्हांला काय वाटेल ते सांगा.



चर्चा करू या.

विनामूल्य वितरणासाठी

- तुम्हांला कुत्र्याचे पिल्लू जखमी अवस्थेत दिसले, तर तुम्ही काय कराल?



लिहिते होऊ या.

प्र. १. वासरू आणि गाय यांच्यातील संवाद पूर्ण करा व त्यास अनुसरून शीर्षक द्या.

वासरू : आई, तू आलीस? किती उशीर केलास?

गाय : काय सांगू? किती सोसाट्याचा वारा सुटला होता आणि केवढा तो पाऊस!


वासरू :

गाय :

वासरू :

गाय :

प्र. २. खाली दिलेल्या मुद्द्यांच्या आधारे माहिती लिहा.



खेळू या शब्दांशी

प्र. १. विरुद्धार्थी शब्द लिहा.

(अ) सोपे × (आ) आधी × (इ) दिवस × (ई) अंधार ×

प्र. २. खालील वाक्यांतील अधोरेखित शब्दांचे लिंग बदलून वाक्ये पुन्हा लिहा.

(अ) आई घरी आली.

(आ) चिमणी घरट्यात राहते.

(इ) बोका दूध पितो.

प्र. ३. खालील वाक्यांतील नाम ओळखा.

(अ) वासरू अधिक उठावदार दिसायचे.

(आ) छपराचे पाचट पडायला सुरुवात झाली होती.

(इ) रवी, विनय, अनिल, अमित यांनी वासराचा जीव वाचवला.

प्र. ४. खालील वाक्प्रचारांचा अर्थ सांगून वाक्यांत उपयोग करा.

(अ) हंबरडा फोडणे-

(आ) कौतुकाची थाप देणे-

(इ) आटोकाट प्रयत्न करणे-

(ई) लक्ष वेधणे-

प्र. ५. खालील शब्दांचे अर्थ शोधा व वाक्ये तयार करा.



.....

.....

.....

.....

.....

प्र. ६. शब्दडोंगर तयार करा.

(अ) वासरू

(आ) घर

.....

.....

.....

.....

.....

प्र. ७. ओळखा पाहू मी कोण ?

(१) कानात वारे भरले, की

बेफाम धावते.

आई दूर गेली, की

हंबरू लागते.

(२) लांब माझी मान,

उंच माझे अंग.

झाडांची पाने खाण्यात,

असतो मी दंग.

सांगा मी कोण ?



आपण समजून घेऊ या.

● खालील वाक्ये वाचा.

(अ) रस्त्याच्या कडेला हिरवीगार झाडे आहेत.

(आ) माझ्या शाळेत खूप विद्यार्थी शिकतात.

(इ) सायली हुशार मुलगी आहे.

(ई) मी आज निळा सदरा घेतला.

(उ) तिला अर्धा लाडू दिला.

दिलेल्या वाक्यांमध्ये अधोरेखित केलेले शब्द नामाविषयी विशेष माहिती सांगतात.

- उदा., (१) हिरवीगार झाडे (२) खूप विद्यार्थी
(३) हुशार मुलगी (४) निळा सदरा
(५) अर्धा लाडू

हिरवीगार, खूप, हुशार, निळा, अर्धा अशा विशेष माहिती सांगणाऱ्या शब्दांना 'विशेषण' म्हणतात.

नामाबद्दल विशेष माहिती सांगणाऱ्या शब्दांना 'विशेषण' म्हणतात.



चला वाचू या.

- खालील निमंत्रणपत्रिका वाचा व त्याखालील प्रश्नांची उत्तरे लिहा.

निमंत्रणपत्रिका
जि. प. प्रा. शाळा, वडगाव

सस्नेह नमस्कार,
जि. प. प्रा. शाळा, वडगाव येथे शिक्षक दिनाच्या निमित्ताने कार्यक्रमाचे आयोजन करण्यात आले आहे. तरी सर्व विद्यार्थ्यांनी व पालकांनी या कार्यक्रमास उपस्थित राहावे, ही विनंती.

*** प्रमुख पाहुणे ***
मा. सदानंद तांबे
(नामवंत लेखक, शिक्षण तज्ज्ञ)

*** कार्यक्रमाची वेळ ***
सकाळी ८.०० ते सकाळी ११.०० वा.

*** तारीख ***
दि. ०५ सप्टेंबर

*** निमंत्रक ***
मुख्याध्यापक,
जि. प. प्रा. शाळा, वडगाव.

- (१) निमंत्रणपत्रिका कोणत्या कार्यक्रमाची आहे?
- (२) कार्यक्रमाचे स्थळ कोणते आहे?
- (३) कोणत्या दिवशी कार्यक्रम आयोजित केला आहे?
- (४) शिक्षक दिन कार्यक्रमासाठी प्रमुख पाहुणे म्हणून कोण येणार आहेत?
- (५) या कार्यक्रमाचे निमंत्रक कोण आहेत?

शिक्षकांसाठी : विविध कार्यक्रमांच्या निमंत्रणपत्रिकांचा विद्यार्थ्यांकडून संग्रह करून घ्यावा. निमंत्रणपत्रिकांचे वर्गात वाचन करून घ्यावे.



शाळेला सुट्टी असली, की तालुक्याच्या गावावरून आणलेली रंगपेटी आणि कागदाचा तुकडा काढून गुपचूप गच्चीवर जाऊन बसायचो. पिकाचे वाफे करावेत, तसे वाफे केलेली रंगांची पेटी सोबतीला असायची. सोबत काळी पेन्सील, पाण्याची वाटी आणि हाताखाली धरायला खपटे असायचे.

चित्र काढणे मला सोपे वाटायचे, परंतु घरच्यांना ते आवडायचे नाही. मन मात्र सांगायचे, चित्र काढले, तर बिघडले कुठे? गुरुजी वर्गात चित्रकलेचे विषय द्यायचे. मग आपण आपले राजे. चित्र काढा आणि रंगवा.

घे ब्रश आणि मार फरकांड्या, अशी सवय पुढेपुढे अंगवळणी पडली. रंग, पेन्सील, रबर, कागद हे रविवारचे मित्र बनले. झाडाकडे बघावे झाड काढावे, घराकडे बघावे घर काढावे. घोडा, उंट, मांजर यांना तर कायम वेठीला धरलेले. बिचारे हाती लागले नाहीत, तरच चंद्राला किंवा सूर्याला झाडाआडून येताना दाखवायचो आणि माणसांना रस्त्यावरून जाताना. वाटीला धक्का लागला, तर रंगाने गढूळ झालेले पाणी मांडीवर सांडायचे. चड्डीची एक बाजू आपोआप रंगित व्हायची. एखाददुसरे बोट तोंडावर लागायचे. कागदावरील चित्र रंगवून पूर्ण व्हायच्या आधीच कधी नाक, कधी केसाची एक बट, कधी हाताची पाच बोटे रंगांनी माखलेली असायची.



सहामाही परीक्षा संपल्यानंतर गुरुजींनी पाठवलेला हुशारीचा तक्ता पाहून, भडकलेल्या आईचे चित्र कागदावर काढून भिंतीवर लावायचो. त्याखाली ‘रंगावलेली आई’ एवढी एक ओळ टाकलेली असायची. सरळ नाकाच्या आईचे वाकडे नाक दाखवले, की तिचा चेहरा बघण्यासारखा व्हायचा. ज्यांचा ज्यांचा राग यायचा, त्यांची त्यांची वेडीवाकडी चित्रे काढून त्यांना दाखवायचो.

एकदा असेच सुट्टीच्या दिवसांत घराच्या अंगणात चटई, ब्रश, रंग आणि बशी घेतली. पुन्हापुन्हा ऊठबस करायला लागू नये म्हणून गडूभर पाणी आणून ठेवले. हाताखाली धरायचे खपटे कोणीतरी पळवलेले होते. शेवटी रागेरागे स्वयंपाकघरात जाऊन लाकडी पाट आणला. पाट मांडीवर ठेवून कागद अंथरला. आकाश रंगवायला घेतले. बशीत दोन थेंब पाणी टाकून निळा, तांबडा आणि जांभळा रंग कालवला. तिन्ही रंगांचे ओघळ एकत्र झाले आणि त्याचाही एक रंग बनला. पाहतापाहता बशीतच आकाश अवतरले. ब्रशचे मऊशार केस तेही रंगात न्हाऊन निघाले. बोटोंवर पसरलेले रंग कधी वाळून गेले कळले नाही.

सारवलेल्या जागेचे पोपडे निघावेत, तसे रंगांचेही पोपडे निघायचे. एखाद्या रंगाचा शिंतोडा कधी गालावर, कधी कपड्यांवर हलक्या पावलानं जाऊन बसायचा. त्याचेही एक भिरभिरते आभाळ व्हायचे. चोरपावलाने अंगणात आलेली आई प्रेमाने चापट मारून म्हणायची, ‘तू आकाशाला रंगवतोस की स्वतःला? चल मी आकाश रंगवून दाखवते.’, असे म्हणत ती जवळ बसायची. आकाश रंगवायला कुंचला रंगात बुडवायची. पक्ष्याने पंख फडफडावेत तसे तिच्या हाताचे व्हायचे. रंगाने भरलेली बोटे इकडेतिकडे लागल्यावर कशी दिसत असेल माझी आई? ती दिसायची फुलपाखरासारखी. चित्र काढताना झालेली फटफजिती ती कबूल करायची नाही.

मग मीही तिचाच प्रश्न तिच्यासमोर टाकायचो. ‘असं कुठे रंगवतात का आकाश?’ माझ्या गालावर चापट मारून ती लाडिकपणे उठायची आणि म्हणायची, ‘रंगव बाबा, रंगवायचं तसं रंगव आकाश.’ मग आकाश रंगवायला मीच पुढे व्हायचो. आकाश कधी धूसर झाले, कधी निळेसावळे, कधी केशरी टिळा ल्यालेले. आकाश गर्द कुंकवासारखे बदलत गेले.

आभाळातील फरकांड्या मला अजूनही जशाच्या तशा आठवतात.

– महावीर जोंधळे



नवीन शब्द शिकू या.


फरकांड्या – रंगाच्या वाकड्यतिकड्या रेषा. **अंगवळणी पडणे** – सवय होणे. **खपटे** – लाकडी फळीचा तुकडा. **शिंतोडा** – लहान थेंब. **कुंचला** – चित्र रंगवण्याचे एक साधन. **धूसर** – अस्पष्ट. **गर्द** – गडद.

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. पाठातील आशय स्वभाषेत सांगण्यास सांगावे. मजकुरातील मुख्य मुद्दे सांगण्यास प्रेरित करावे. पाठातील कोणत्याही एका परिच्छेदाचे अनुलेखन व श्रुतलेखन करून घ्यावे. पाठातील आशयावर आधारित संवाद तयार करण्यास सांगावे.



आम्हांला हे समजले.

प्र. १. रिकाम्या जागी योग्य शब्द भरा.



प्र. २. एका वाक्यात उत्तरे लिहा.

(अ) लेखक कोणाची वेडीवाकडी चित्रे काढत असत ?

(आ) लेखकाचे रविवारचे मित्र कोणते ?

प्र. ३. तीन ते चार वाक्यांत उत्तरे लिहा.

(अ) शाळेला सुट्टी असली, की लेखक काय करायचे ?

(आ) लेखक चंद्र-सूर्याची चित्रे केव्हा काढत असत ?

(इ) आकाश रंगवताना आकाशाचे रंग कसे बदलत गेले ?

(ई) आकाश रंगवताना आईची फटफजिती कशी होत असे ?



विचार करा व सांगा.

प्र. १. रिकाम्या वेळात तुम्हांला काय करायला आवडते ?

प्र. २. चित्र काढताना रंग नसतील तर... याबद्दल तुमचे मत सांगा.

प्र. ३. तुम्ही या पाठाला कोणते शीर्षक सुचवाल ?



चर्चा करू या.

• तुम्ही चित्र काढताना घडलेल्या गमतीजमतींविषयी मित्रमैत्रिणींशी गप्पा मारा.



लिहिते होऊ या.

• 'झाडे बोलू लागली तर' या विषयावर सहा ते आठ वाक्ये लिहा.



खेळू या शब्दांशी

प्र. १. विरुद्धार्थी शब्द लिहा.

(अ) मऊ × (आ) मित्र × (इ) सरळ ×

प्र. २. खालील कोष्टकात काही रंगांची व चित्रसाहित्यांची नावे लपलेली आहेत, ती शोधा. त्यांची नावे लिहा. याप्रमाणे वर्तमानपत्रे/मासिके यांतील शब्दकोड्यांचा संग्रह करा.

का	ळा	ब	शी	के
ग	पां	पा	णी	श
द	ढ	पि	ब्र	री
प	रा	व	श	पे
जां	भ	ळा	न	न्सि
तां	ब	डा	ला	ल

प्र. ३. दिलेल्या वाक्यांतील विशेषणे ओळखा.

- (अ) सुजाण माणसे सर्वांना मदत करतात. (१)
 (आ) आज मी तिखट भाजी खाल्ली. (२)
 (इ) जंगलात हिंस्र प्राणी होते. (३)
 (ई) राजा दयाळू होता. (४)
 (उ) मैदानावर अठरा मुले होती. (५)

प्र. ४. नाम व विशेषण यांच्या जोड्या जुळवा व लिहा.

तिखट, उंच,
बोलकी, गोड,
कडू, सुंदर


फुले, बाहुली,
भाजी, कारले,
आंबा, पर्वत

- (१) (४)
 (२) (५)
 (३) (६)

प्र. ५. रिकाम्या जागी कंसातील विशेषणे लिहून वाक्ये पूर्ण करा. (रंगीबेरंगी, उंच, अप्रतिम, तिसावा, उबदार)

- (अ) रस्त्याच्या कडेला माणूस उभा होता.
 (आ) हिवाळ्यात कपडे घालतात.
 (इ) बागेत फुले होती.
 (ई) मयुरने चित्र काढले.
 (उ) आईचा वाढदिवस होता.

प्र. ६. 'प'चा शब्दपंखा पूर्ण करा.



(१)
(२)
(३)
(४)
(५)
(६)
(७)

- (१) सप्तस्वरातील पाचवा स्वर
(२) एका हाताची एकूण बोटे
(३) एक रंग
(४) पिवळे वस्त्र
(५) 'खूप' या शब्दासाठी वापरला जाणारा शब्द
(६) पावसामुळे नद्यानाल्यांना येणारा
(७) 'प' च्या चौदाखडीतील सातवे अक्षर



सारे हसू या.

शिक्षिका : सोनल, तुला शाळेत यायला रोजच उशीर का होतो ?

सोनल : बाई, चौकात मोठा बोर्ड आहे. 'पुढे शाळा आहे. सावकाश जा !'
म्हणून मी हळूहळू चालत येते.



आपण समजून घेऊ या.

● पुढील वाक्ये वाचा.

(अ) छोट्याशा मदतीला 'खारीचा वाटा' म्हणतात.

(आ) 'ग्रंथ हेच गुरू' हा मोलाचा संदेश आहे.

वरील वाक्यांमध्ये खारीचा वाटा, ग्रंथ हेच गुरू या शब्दांवर जोर दिलेला आहे.

जेव्हा एखाद्या शब्दावर जोर द्यावयाचा असतो किंवा दुसऱ्याचे मत अप्रत्यक्षपणे सांगायचे असते, तेव्हा वाक्यामध्ये ' ' हे चिन्ह वापरतात. या चिन्हाला 'एकेरी अवतरण चिन्ह' म्हणतात.

● खालील संवाद पूर्ण करा.

मी : काका, तुम्ही कशाचे चित्र काढत आहात ?

चित्रकार :

मी :

चित्रकार :

मी :

चित्रकार :

मी :

शिक्षकांसाठी : वर्गामध्ये वर्गवाचनालय या उपक्रमात सर्व विद्यार्थ्यांना सहभागी करून घ्यावे. पुस्तकांबाबत चर्चा घडवून आणावी. हस्तलिखितांचे विविध नमुने वर्गात दाखवून विद्यार्थ्यांना त्याचा परिचय करून द्यावा.



कृतीतून शिकू या.

- कोन सिरॅमिक तयार करण्याची कृती समजून घ्या. वर्गामध्ये ही कृती करा. कोन सिरॅमिक तयार करताना आलेला अनुभव सांगा.



साहित्य : सिरॅमिक फुलदाणी, ऑइलपेंट रंग, फॅब्रिक रंग, सिरॅमिक (व्हाईटनिंग) पावडर, पांढरा गोंद, सजवण्यासाठी मणी व टिकल्या.

कृती : (१) सिरॅमिक फुलदाणीला ऑइलपेंट किंवा फॅब्रिक रंग द्या व रंग वाळू द्या.

(२) एका छोट्या वाटीत सिरॅमिक पावडर व पांढरा गोंद एकत्र करून मिश्रण तयार करा. मिश्रण कोनामधून बाहेर पडेल इतकेच पातळ होईल याची काळजी घ्या.

(३) प्लास्टिकच्या कागदाचा कोन करून त्यामध्ये हे मिश्रण भरा.

(४) कोन दोरीने व्यवस्थित बांधा किंवा चिकटटेपने चिकटवून घ्या.

(५) कोनाने फुलदाणीवर नक्षी काढा. नक्षीला फॅब्रिक रंग द्या.

(६) फुलदाणी सजवण्यासाठी टिकल्या किंवा मणीही चिकटवू शकता.

- खालील चित्रांप्रमाणे वेगवेगळ्या आकारांच्या कागदी बाहुल्या तयार करा. त्या तयार करत असताना झालेल्या गमतीजमती वर्गात सांगा. आपल्या मित्रमैत्रिणींसोबत बोटातील बाहुल्यांच्या साहाय्याने संवाद सादर करा.



शिक्षकांसाठी : विद्यार्थ्यांकडून वेगवेगळ्या प्रकारांचे कल्पक, आकर्षक आकार, चित्रे व वस्तू तयार करून घ्याव्यात. विद्यार्थ्यांना कृती करत असताना आलेले अनुभव सांगण्यासाठी प्रेरित करावे. विद्यार्थ्यांनी तयार केलेल्या वस्तूंचे शाळेत प्रदर्शन भरवावे.



• ऐका. म्हणा. वाचा.

विश्वशांतीचे अन् समतेचे
ब्रीद आपुले राखू या,
चला चला रे आज तिरंगा
या खांद्यावर मिरवू या.. ॥ धृ. ॥

जात धर्म ते विसरून जाऊ,
आपण सारे भाऊ भाऊ!
भारतभूच्या छत्राखाली
ऐक्य आपुले राखू या,
चला चला रे आज तिरंगा
या खांद्यावर मिरवू या.. ॥ १ ॥

भीती न आम्हां मुळी कुणाची,
अभेद्य छाती हिमालयाची!
भय कशाला आक्रमणाचे
शूर शिपाई होऊ या,
चला चला रे आज तिरंगा
या खांद्यावर मिरवू या.. ॥ २ ॥

पाऊल आता पुढेच टाकू,
भारतभूची कीर्ती राखू!
हरितक्रांतीचा, विज्ञानाचा
मंत्र संजीवन गाऊ या,
चला चला रे आज तिरंगा
या खांद्यावर मिरवू या.. ॥ ३ ॥

– डॉ. प्रकाश गोसावी

शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. कवितेतील चित्राचे निरीक्षण करण्यास सांगावे. विद्यार्थ्यांशी कवितेच्या आशयावर चर्चा करावी.



नवीन शब्द शिकू या.


विनामूल्य वितरणासाठी

विश्व - जग. ब्रीद - व्रत . छत्र - आश्रय. अभेद्य - न तुटणारे. भय - भीती. आक्रमण - हल्ला.
हरितक्रांती - शेती उत्पादनात वेगाने झालेली वाढ. संजीवन - चिरंतन, शाश्वत.



आम्हांला हे समजले.

प्र. १. आकृतीतील रिकाम्या जागी योग्य शब्द भरा.



प्र. २. रिकाम्या जागी कवितेतील योग्य शब्द लिहा.

(अ) विश्वशांतीचे अन्
 ब्रीद आपुले राखू या,
 चला चला रे आज
 या खांद्यावर मिरवू या..

(आ); विज्ञानाचा
 मंत्र संजीवन गाऊ या,
 चला चला रे आज तिरंगा
 या खांद्यावर मिरवू या..

प्र. ३. उत्तरे लिहा.

(अ) 'हिमालयाची छाती अभेद्य आहे' असे कवीने का म्हटले आहे?
 (आ) 'आपण सारे भाऊ भाऊ!' या ओळीचा तुम्हांला समजलेला अर्थ लिहा.



विचार करा व सांगा.

प्र. १. 'तिरंगा बोलू लागला तर...'

प्र. २. सैनिकाच्या मुलाखतीसाठी प्रश्न तयार करा.



लिहिते होऊ या.

प्र. १. खालील मुद्द्यांच्या आधारे कवितेविषयी माहिती लिहा.

(अ) कवीचे नाव-
 (आ) कवितेचा विषय-
 (इ) कवितेमधील आवडलेली ओळ व तिचा अर्थ-

प्र. २. कवितेतील खालील शब्दांचा उपयोग करून वाक्ये तयार करा व लिहा.

- (अ) ऐक्य -
(आ) कीर्ती -
(इ) छत्र -
(ई) अभेद्य -



खेळू या शब्दांशी

प्र. १. खालील चौकटीत कवितेत आलेले शब्द शोधा व वहीत लिहा.

भा	ऊ	वि	श्व	छा	ती
शू	र	जा	शां	भी	X
ह	रि	त	क्रां	ती	चा
ऐ	क्य	स	भू	ते	चे
हि	मा	ल	य	ची	X
सं	जी	व	न	की	तीं

प्र. २. विरुद्धार्थी शब्द लिहा.

- (अ) शूर × (आ) कीर्ती ×

प्र. ३. गटात न बसणारा शब्द ओळखा व लिहा.

- (अ) राखणे, मिरवणे, तिरंगा, होणे -
(आ) शिपाई, हिमालय, शूर, भारत -
(इ) पांढरा, गोल, हिरवा, केशरी -
(ई) ते, मी, भाऊ, आम्ही -

प्र. ४. 'काना' हे स्वरचिन्ह शब्दाला जोडल्याने होणाऱ्या अर्थातील फरक समजून घ्या. खालील शब्दांचा अर्थ सांगा व लिहा.

उदा., गर- फळांच्या आतील मऊ भाग, गार- थंड

- (अ) कप- काप (आ) वस्तू- वास्तू
(इ) पर- पार (ई) घर- घर
(ई) घर- घर



चर्चा करू या.

- प्र. १. भारतातील पर्वतांची माहिती मिळवण्यासाठी शिक्षकांसोबत संवाद साधा.
- प्र. २. 'भारत-माझा देश' या विषयावर मित्रमैत्रिणींसोबत गप्पा मारा.
- प्र. ३. स्वातंत्र्यदिनानिमित्त शाळांमध्ये होणाऱ्या विविध उपक्रमांविषयी वर्गात चर्चा करा.



लिहिते होऊ या.

- प्र. १. तुमच्या शाळेत स्वातंत्र्यदिन कसा साजरा झाला ते तुमच्या शब्दांत लिहा.
- प्र. २. स्वातंत्र्यदिनानिमित्त सैनिकांसाठी शुभेच्छासंदेश तयार करा व लिहा.
- प्र. ३. कबड्डी या राज्यखेळाविषयी सहा ते आठ ओळींत माहिती लिहा.



कृतीतून शिकू या.

- **उपक्रम :** (१) 'भारताची राष्ट्रीय प्रतीके' या विषयावर सचित्र भित्तिपत्रके तयार करा.
- (२) स्वातंत्र्यदिनानिमित्त भाषण तयार करून वर्गात सादर करा.



शोध घेऊ या.

- आंतरजालाच्या साहाय्याने हरितक्रांती याविषयीची माहिती मिळवा.

आपली राज्य प्रतीके

- खालील राज्य प्रतीकांविषयी अधिक माहिती मिळवा.



हरियाल



ताम्हण



शेकरू




आंबा




कबड्डी



ब्लू मॉरमॉन





शिक्षकांसाठी : विद्यार्थ्यांना चित्राचे निरीक्षण करण्यास सांगावे. चित्रावर आधारित विविध प्रश्न विचारावेत. उदा., (१) वाहतुकीची कोणती साधने दिसत आहेत? (२) कोणती ठिकाणे दिसत आहेत? चित्राशी संबंधित अनुभव व्यक्त करण्याची संधी द्यावी. विद्यार्थ्यांना चित्रातील विविध व्यवसायांशी संबंधित माहिती सांगण्यास प्रेरित करावे. चित्राच्या आधारे सहा ते आठ ओळींचे लेखन करण्यास सांगावे.



• ऐका. म्हणा. वाचा.

आनंदी-आनंद गडे, इकडे, तिकडे, चोहिकडे
वरती-खाली, मोद भरे, वायूसंगे मोद भरे
नभात भरला, दिशांत फिरला,
जगात उरला, मोद विहरतो चोहिकडे ॥१॥

सूर्यकिरण सोनेरी हे, कौमुदि ही हसते आहे;
खुलली संध्या प्रेमाने, आनंदे गाते गाणे;
मेघ रंगले, चित्त दंगले,
गान स्फुरले, इकडे, तिकडे, चोहिकडे ॥२॥

वाहति निर्झर मंदगती, डोलति लतिका वृक्षतती,
पक्षि मनोहर कूजित रे, कोणाला गातात बरे!
कमल विकसले, भ्रमर गुंगले
डोलत वदले, इकडे, तिकडे, चोहिकडे ॥३॥

स्वार्थाच्या बाजारात किती पामरे रडतात
त्यांना मोद कसा मिळतो? सोडुनि स्वार्था तो जातो
द्वेष संपला, मत्सर गेला,
आता उरला, इकडे, तिकडे, चोहिकडे ॥४॥

– बालकवी



शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. कवितेतील अपरिचित शब्दांची यादी तयार करण्यास सांगावी. अपरिचित शब्दांचे अर्थ समजावून सांगावेत. ग्रंथालयातील बालगीतांची पुस्तके उपलब्ध करून देऊन आवडलेल्या गीतांचे सादरीकरण करून घ्यावे.



नवीन शब्द शिकू या.

मोद – आनंद. वायू – वारा. कौमुदी – चांदणे. संध्या – संध्याकाळ. मेघ – ढग. चित्त – मन. निर्झर – झरा. लतिका – वेल. मनोहर – रमणीय. कूजन – पक्ष्यांचा मधुर आवाज. भ्रमर – भुंगा. वदले – बोलले. पामर – क्षुल्लक.



आम्हांला हे समजले.

प्र. १. खालील अर्थाच्या कवितेतील ओळी शोधून लिहा.

- (अ) सगळीकडे आनंदी-आनंद आहे. (१)
- (आ) खुललेली संध्याकाळ आनंदाने गाणे गात आहे. (२)
- (इ) झरे संथ गतीने वाहत आहेत. (३)
- (ई) वेली व झाडे डोलत आहेत. (४)

प्र. २. कोण ते लिहा.

- (अ) सोनेरी असलेले-
- (आ) आनंदात रंगून गेलेले-
- (इ) मंद गतीने वाहणारा-
- (ई) कूजन करणारे-

प्र. ३. उत्तरे लिहा.

- (अ) आनंद कोठे फिरत आहे?
- (आ) लतिका कोठे डोलत आहेत?

प्र. ४. तुम्हांला कवितेतील कोणत्या ओळी आवडल्या? का ते सांगा.



विचार करा व सांगा.

प्र. १. तुमच्या मित्रमैत्रिणीला आनंद होईल यासाठी तुम्ही काय कराल?

प्र. २. निसर्गातील कोणत्या गोष्टींपासून तुम्हांला आनंद मिळतो?



चर्चा करू या.

प्र. १. सकाळचे वातावरण कसे असते? याविषयी मित्रमैत्रिणींसोबत चर्चा करा.

प्र. २. तुम्हांला कोणते काम करताना आनंद होतो? याविषयी गप्पा मारा.



लिहिते होऊ या.

- प्र. १. तुम्हांला आलेला आनंददायी अनुभव सहा ते आठ ओळींत लिहा.
- प्र. २. तुमच्या वर्गाची हस्तलिखिते तयार करण्यासाठी विविध विषयांची यादी करा.



खेळू या शब्दांशी

- प्र. १. समानार्थी शब्द लिहा.
- (अ) मोद- (आ) वायू- (इ) नभ- (ई) नेत्र-
 (उ) चित्त- (ऊ) कौमुदी- (ए) वृक्ष-
- प्र. २. विरुद्धार्थी शब्द लिहा.
- (अ) सुख × (आ) इकडे × (इ) रडणे ×
- प्र. ३. 'इकडे, तिकडे चोहिकडे' या ओळीप्रमाणे परिसरातील वस्तूंचे वर्णन करून लिहा.
 उदा., पाने- फुले चोहिकडे
- प्र. ४. खालील शब्दांसाठी 'यमक' जुळणारे शब्द लिहा.
- (अ) फिरलो- (आ) नाद-



कृतीतून शिकू या.

- **उपक्रम :** (१) 'आनंदी-आनंद गडे' या कवितेवर आधारित नृत्य सादर करा.
 (२) चिट्ठी उचला - पाच नावे सांगा.
साहित्य- प्रश्नचिट्ठ्या
कृती- (१) पाच विद्यार्थ्यांचा गट करावा. गटामध्ये प्रश्नचिट्ठ्या ठेवाव्यात.
 (२) प्रत्येकाला एक चिट्ठी उचलण्यास सांगावे. आपापली चिट्ठी वाचण्यास सांगावे.
 (३) विद्यार्थ्याला त्याच्याजवळील चिट्ठीवरील मजकूर वाचून उत्तर देण्यास सांगावे.
जसे- वाहनांची नावे, गोल आकारांच्या वस्तू, औषधी वनस्पती इत्यादी विविध विषयांवर आधारित हा खेळ घ्यावा.
- **प्रकल्प :** विविध प्रकारांच्या निमंत्रणपत्रिकांचा संग्रह करा.



शोध घेऊ या.

- शिक्षकांच्या व पालकांच्या मदतीने शालेय ग्रंथालयातील पुस्तकांतून निसर्गकविता शोधा व वर्गात सादर करा.



आपण समजून घेऊ या.

• पुढील वाक्ये वाचा.

(अ) सलील आंबा खातो.

(आ) मुले डोंगर चढली.

(इ) पावसात मोर नाचतात.

वरील वाक्यांतील अधोरेखित केलेले खातो, चढली, नाचतात हे शब्द क्रिया दर्शवणारे शब्द आहेत. या शब्दामुळे वाक्याचा अर्थ पूर्ण होतो.

वाक्याचा अर्थ पूर्ण करणारा क्रियावाचक शब्द म्हणजे 'क्रियापद' होय.

उदा., देणे, बसणे, खेळणे, पळणे, हसणे इत्यादी.

• दिलेल्या वाक्यांतील क्रियापदे ओळखा व लिहा.

(अ) मुले लवकर घरी गेली.

(आ) मुलांनी अभ्यास केला.

(इ) परागने ससा पकडला.

(ई) आज आम्ही खूप खेळलो.

(उ) कोकीळ गाणे गातो.

(ऊ) ताई गावाला गेली.



चला वाचू या.

• खालील उतारा वाचा. त्याला योग्य शीर्षक द्या.

मराठी साहित्यातील निसर्गप्रेमी कवी म्हणून बालकवी ओळखले जातात. त्यांचे खरे नाव त्र्यंबक बापूजी ठोमरे असे होते. त्यांचा जन्म इ.स. १८९०मध्ये झाला. लहान वयातच त्यांनी कविता लेखनाला सुरुवात केली. १९०७ साली जळगाव येथे भरलेल्या कविसंमेलनात त्यांना 'बालकवी' म्हणून गौरवण्यात आले.

बालकवींच्या कवितांमध्ये निसर्गाचे अत्यंत सुंदर चित्रण आढळते. फुले, पक्षी, झाडे, वारा, पाऊस अशा निसर्गातील विविध घटकांशी त्यांचे अतूट नाते दिसून येते. त्यांच्या कवितेची भाषा सोपी, मधुर आणि भावपूर्ण आहे. त्यामुळे त्यांच्या कविता वाचताना वाचकाच्या मनात आनंद आणि प्रसन्नता निर्माण होते.

'फुलराणी' आणि 'आनंदी-आनंद गडे' या त्यांच्या कविता विशेष प्रसिद्ध आहेत. त्यांच्या काव्यातील सौंदर्यदृष्टी आणि निसर्गप्रेम वाचकांना मोहून टाकते. बालकवींचे आयुष्य जरी अल्प होते, तरी त्यांनी मराठी साहित्यात अमूल्य योगदान दिले. त्यांच्या कविता विद्यार्थ्यांना प्रेरणा देतात आणि निसर्गावर प्रेम करण्याची शिकवण देतात. त्यामुळे बालकवी हे मराठी साहित्यविश्वातील अजरामर कवी म्हणून सदैव स्मरणात राहतील.

प्र. १. वरील उताऱ्यात कोणाचे वर्णन आलेले आहे?

प्र. २. बालकवींचे पूर्ण नाव सांगा.

प्र. ३. बालकवींच्या प्रसिद्ध कविता कोणत्या? ते सांगा.

प्र. ४. तुम्हांला आवडणाऱ्या साहित्यिकांची माहिती मिळवा. चार ते पाच ओळीत माहिती लिहून त्यास योग्य शीर्षक द्या.

‘आ-ओ’ची धमाल अर्थाची कमाल

बालमित्रांनो, घाईत लिहिताना स्वरचिन्हे लिहिणे विसरले जाते. नंतर वाचताना हसून हसून पुरेवाट होते. उदा., लहान बाळाचा कावळा चेहरा गोड आहे. इथे घोटाळा झाला तो ‘का’ वर मात्रा न दिल्याने. तिथे शब्द आहे ‘कोवळा’. एखाद्या अक्षराला फक्त काना दिला, तर एक अर्थ होतो नि त्यावर एक मात्रा दिली, तर एकदम भिन्न अर्थ होतो. ‘आ’कार-ओकार म्हणजेच आ-ओच्या फरकाने वेगवेगळे अर्थ होणारे शब्द होय. असे शब्द ओळखा व लिहा.

(१) का : कापरा - थरथरणारा

को : कोपरा - कोनाडा

(२) : कळी - फुलाचे दल

: केळी - रिकामी जागा

(३) : कर - ज्वारी-बाजरीच्या पिठापासून
तयार करतात ती

: केर - लोणच्याचे एक फळ किंवा
लेंबत्या डुलांचा प्रकार

(४) : ांगर - लाल भोपळा, मेटकुटासारखा
पदार्थ

: ेंगर - छोटा पर्वत, मोठी टेकडी

(५) : कखले - टिकवले, सांभाळले

: केखले - अडकवले, थांबवले

(६) : कार - बोलावणे, आवाज देणे

: केकार - मान्यता, पसंती

(७) : कपला - चिरणे, तुकडे करणे

: केपला - रागावणे

वरीलप्रमाणे काना, मात्रा, वेलांटी, उकार यांच्या फरकांमुळे शब्दांचे अर्थ बदलतात, अशा शब्दांचा संग्रह करा.

(१) वरील शब्दांचा वापर करून अर्थपूर्ण वाक्य लिहा.

उदा., कापरा- साप पाहिल्यावर दादाचा आवाज कापरा झाला.

कोपरा- घराच्या कोपऱ्यावर गुलाबाची रोपे लावली.

(२) पुढील शब्दांना ‘ओ’ जोडा, अर्थ सांगा.

जसे- थर - थोर

(१) गरा - (२) दर - (३) मर -

(४) खटा - (५) तटा - (६) जड -



आपण समजून घेऊ या.

- एकाक्षरी शब्दातील इकार किंवा उकार दीर्घ उच्चारले जातात म्हणून ते दीर्घ लिहावेत. (अपवाद नि)
मी, ही, तू, धू, जू, ऊ, ती, जी, पी, बी, पू


शिक्षकांसाठी : विद्यार्थ्यांकडून चौदाखडीचा उपयोग करून शब्दकोडे तयार करून घ्यावे.



डोंगरदादा फारच दुःखी होता. एकटेपणामुळे कष्टी होता. तो सारखा विचार करायचा, काय करावे? आपल्याला कोणाची सोबत नाही. संगत नाही. कोणी नाही बोलायला, कोणी नाही हसायला, कोणी नाही खेळायला.

एकदा एक नवलाची गोष्ट घडली. एक छोटेसे रोपटे डोंगरदादाच्या कुशीतून हळूच वर आले. डोंगरदादापाशी उभे राहिले. टकमक टकमक पाहायला लागले. डोंगरदादाला जरा घाबरलेच, पण धीर करून डोंगरदादाला त्याने विचारले, “डोंगरदादा, डोंगरदादा, राहू का मी इथं? मला देशील का तू आसरा?”

डोंगरदादाला खूप आनंद झाला. तो म्हणाला, “वा! वा! राहा की खुशाल. तुझं इथं स्वागतच आहे.”



रोपटे डोंगरदादाच्या मांडीवर जाऊन बसले. डोंगरदादाने त्याला खाऊपिऊ घातले. रोपट्याचे मोठे झाड झाले. मग दुसरी रोपटी आली. तीही डोंगरदादाने वाढवली. डोंगरदादाकडे आता खूप झाडे झाली.

काही दिवसांनी धिटुकल्या वेली आल्या. झाडांच्या भोवताली जमल्या. हातात हात धरून फेर धरू लागल्या. मग काही बुटकी झुडपे आली. माना डोलावत उभी राहिली. त्यांच्यासोबत होते इवलेइवले गवत. फारच होते लाजत. ते हळूच बिलगले डोंगरदादाला. गवताचा मऊ स्पर्श झाला, डोंगरदादाला गुदगुल्या झाल्या.



काही दिवसांनी डोंगरदादा झाडाझुडपांनी भरला. गवतवेलींनी सजला. रंगीबेरंगी फुलांनी नटला. खूपच शोभून दिसू लागला.

डोंगरदादाचे जंगल झाले दाट, मग काय विचारता त्याचा थाट!

डोंगरदादाचे जंगल सिंहाच्या दृष्टीस पडले. तो डोंगरदादाकडे आला. आयाळ झुलवू लागला. डोंगरदादाच्या कुशीत होती झाडेझुडपे गाढ झोपलेली. सिंहाने गर्जना केली, तेव्हा झाडे, झुडपे, वेली, फुले थरथरली. खडबडून जागी झाली.

डोंगरदादाने सिंहाकडे पाहिले. त्याला विचारले, “काय झालं रे बाबा? एवढ्या मोठ्याने असा का ओरडतोस?”

सिंह म्हणाला, “डोंगरदादा, क्षमा करा. पाहिलं तुमचं रान आणि हरपलं माझं भान; म्हणून केली मी गर्जना. इथं दाट झाडी आहे. हवा कशी थंड आहे. राहू का मी इथं?”

डोंगरदादा म्हणाला, “हो, हो, अगदी आनंदानं. ही पाहा ऐसपैस गुहा. यात तू खुशाल राहा.”

सिंह खूश झाला. तो गुहेत राहायला लागला. जंगलात रुबावात फिरायला लागला.

डोंगरदादाचे जंगल पाहून अनेक पशू यायला लागले. डुलतडुलत आली वाघोबाची स्वारी. सोंड हालवत आला हत्ती. मान वळवत जिराफ आला. शेपूट उभारत कोल्हा आला. डोळे मिचकावत अस्वल आले. पळतपळत लांडगे आले. सुंदर सुंदर हरणे आली, तुरुतुरु धावायला लागली. गोजिरवाणे ससे आले, टुणटुण उड्या मारायला लागले. वाकुल्या दाखवत माकडे आली, फांद्यांवर झोके घेऊ लागली.

डोंगरदादाने सगळ्यांना आसरा दिला. सगळ्या प्राण्यांचा गलबला सुरू झाला. डोंगरदादाला आनंद झाला.

डोंगरदादाने सगळ्या प्राण्यांना बजावले-

भांडणतंटा करू नका,

दंगामस्ती करू नका.

हिरव्यागार जंगलात,

सगळे राहा आनंदात.

हळूहळू जंगलातील झाडे फळाफुलांनी बहरली. त्यांचा घमघमाट सगळीकडे पसरला. दूरदूरच्या पक्ष्यांपर्यंत पोहोचला. सारे पक्षी वेगाने आले, घिरट्या घालायला लागले. घरटी बांधून आनंदाने राहू लागले. पक्ष्यांची झुंबड उडाली. त्यांची किलबिल सुरू झाली.

पशुपक्ष्यांना कळून आले - झाडे आपल्या उपयोगी पडतात, गोड फळे खायला देतात, गार जागा राहायला देतात. त्यांनी झाडांची फळे खाल्ली. त्यांच्या बिया दुसरीकडे नेल्या. तिकडच्या मातीत त्या रुजल्या. आणखी झाडे तयार झाली. आनंदाने डोलू लागली.

डोंगरदादाचा एकटेपणा संपला. तो अगदी आनंदून गेला.

मग काय झाले, डोंगरदादाजवळ ढग आले. डोंगरदादाने त्यांना जवळ घेतले. आंजारले, गोंजारले, अंगाखांद्यावर खेळवले. ढगांना खूप आनंद झाला. त्यांच्यातून पाऊस पडायला लागला. ढग गडगडले आनंदाने, झाडे भिजली पावसाने. पाऊस पडला धो धो धो, जंगल हसले खो खो खो. डोंगरदादा गाऊ लागला, जंगलाने मग ताल धरला-

या पक्ष्यांनो या सगळे,

खुशाल खा या गोड फळे.

मधुर मध हा फुलांतला,

तुमच्यासाठी साठवला.

पाऊस भरपूर पडायला,

जंगल हवे राखायला.

- श. त्र्यं. पाटील



नवीन शब्द शिकू या.

कष्टी - उदास. आसरा - निवारा. फेर धरणे - गोलाकार हात धरून नाचणे. माना डोलावणे - होकार देणे. थाट - रुबाव. घमघमाट - सगळीकडे सुगंध पसरणे. झुंबड उडणे - गर्दी होणे.

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. पाठातील आशयाविषयी विद्यार्थ्यांशी गप्पा माराव्यात. पाठातील पात्रांमधील संवादांचे नाट्यीकरण करून घ्यावे. विद्यार्थ्यांना पर्यावरण व जंगल, प्राणी, पशू, पक्षी तसेच मानवी घटक यांच्यातील संबंध याबाबत मार्गदर्शन करावे. विद्यार्थ्यांना पर्यावरणातील विविध घटकांचे महत्त्व पटवून सांगावे.



आम्हांला हे समजले.

प्र. १. का ते लिहा.

- (अ) डोंगरदादा दुःखी होता. कारण
- (आ) डोंगरदादा शोभून दिसू लागला. कारण
- (इ) झाडे, वेली, फुले खडबडून जागी झाली. कारण
- (ई) डोंगरदादाला आनंद झाला. कारण

प्र. २. कोण ते सांगा.

- (अ) तुरुतुरु धावायला लागलेली-
- (आ) फांद्यांवर झोके घेऊ लागलेली-
- (इ) हातात हात धरून फेर धरू लागलेल्या-
- (ई) डोंगरदादाच्या मांडीवर बसलेले-

प्र. ३. डोंगरदादाचा स्वभाव कसा आहे ते सांगा.

प्र. ४. फरक स्पष्ट करा.

उन्हाळ्यात दिसणारे डोंगर	पावसाळ्यात दिसणारे डोंगर

प्र. ५. कोण, कोणास म्हणाले ते सांगा.

- (अ) “डोंगरदादा, डोंगरदादा, राहू का मी इथं?”
- (आ) “वा! वा! राहा की खुशाल.”
- (इ) “काय झालं रे बाबा? एवढ्या मोठ्याने असा का ओरडतोस?”
- (ई) “पाहिलं तुमचं रान आणि हरपलं माझं भान.”
- (उ) “हो, हो, अगदी आनंदानं.”



विचार करा व सांगा.

प्र. १. डोंगरदादा नेहमी आनंदी राहावा, यासाठी तुम्ही काय कराल?

प्र. २. तर काय झाले असते? ते सांगा.

- (अ) जर डोंगरदादाने प्राण्यांना आश्रय दिला नसता, तर

(आ) जर सिंह गर्जना करायला विसरला, तर

(इ) जिराफाची मान आखूड असती, तर



चर्चा करू या.

प्र. १. 'डोंगराचे रक्षण करणे आवश्यक का आहे?', याविषयी तुमच्या पालकांसोबत चर्चा करा.

प्र. २. डोंगरदादाकडे प्राणी, पक्षी आले नसते, तर काय झाले असते याविषयी मित्रमैत्रिणींशी गप्पा मारा.



लिहिते होऊ या.

प्र. १. या कथेत आलेल्या पात्रांच्या आधारे स्वतःच्या कल्पनेने गोष्ट तयार करा व शीर्षक द्या.

प्र. २. खालील संवाद पूर्ण करा.

सिंह : जंगलदादा खूपच उष्णता वाढली. आम्हांला विश्रांतीसाठी सावली कमी पडत आहे. आता तुम्ही यावर उपाय सांगा.

जंगलदादा : तुमचं सारं बरोबर आहे; पण आता माझंच अस्तित्व धोक्यात आहे.

सिंह :

जंगलदादा :

सिंह :

डोंगर :

सारे जण :



खेळू या शब्दांशी

प्र. १. रिकाम्या जागी कंसातील योग्य शब्द लिहा.

(बुटकी, गोड, थंड, सुंदर, धिटुकल्या, दाट, रंगीबेरंगी, मधुर)

(अ) वेली (आ) झुडपे (इ) फळे (ई) हवा

(उ) झाडी (ऊ) मध (ए) फुले (औ) हरणे

प्र. २. शब्दसाखळी तयार करा. (शेवटच्या अक्षरापासून शब्द तयार करा.)

पाऊस → सम → → →

रंग → गवत → → →

प्र. ३. खालील वाक्प्रचारांचा वाक्यांत उपयोग करा.

(अ) भान हरपणे-

(आ) आसरा देणे-

प्र. ४. जोडशब्दांची यादी तयार करा.

जसे- झाडे-झुडपे (अ) (आ) (इ) (ई)

प्र. ५. सांगा पाहू मी कोण? अशा प्रकारची कोडी शालेय ग्रंथालयातील पुस्तकांतून मिळवा व त्यांचा संग्रह करा.

माझ्यामुळे होत नाही जमिनीची धूप,
मला तोडून टाकणे आहे मोठी चूक.
ना चालतो, ना बोलतो एका जागी मी उभा,
माझ्या अंगावर भरते पाखरांची सभा.
सांगा पाहू मी कोण?



आपण समजून घेऊ या.

• विरामचिन्हांचा उपयोग करा.

- (अ) बागेत गेल्यावर मला आनंदी वाटते (पूर्णविराम)
- (आ) बागेत गुलाब मोगरा झेंडू इत्यादी फुलझाडे आहेत (स्वल्पविराम आणि पूर्णविराम)
- (इ) फुले केव्हा उमलतात (प्रश्नचिन्ह)
- (ई) शाब्बास तू बागेची छान निगा राखलीस (उद्गारवाचक चिन्ह)
- (उ) वा किती छान सुगंध आहे हा (उद्गारवाचक चिन्ह)

• खालील वाक्ये वाचा व समजून घ्या.

- (अ) आई म्हणाली, “आता तू घरी जा.”
- (आ) आजोबा म्हणाले, “सुवर्णा, या स्पर्धेतही तू सहभागी झाली पाहिजेस.”
- (इ) प्रवाशाने विचारले, “ही बस कोठे जाणार आहे?”

वरील वाक्यामध्ये कोणाच्या तरी तोंडचे वाक्य “ ” या चिन्हामध्ये आले आहेत.

बोलणाऱ्याच्या तोंडचे शब्द दाखवण्याकरिता वापरल्या जाणाऱ्या “ ” या चिन्हाला ‘दुहेरी अवतरण चिन्ह’ म्हणतात.



सारे हसू या.

गुरुजी : असे काय आहे की ते खूप जोरदार वाजते.
पण आवाज मात्र काहीच येत नाही.
(सगळी मुले विचारात पडतात.)

चिटू : गुरुजी, थंडी...!


• चित्रांशी संबंधित म्हणी ओळखा.





माझं आजचं आयुष्य इतरांच्या मानानं फार वेगळं आहे. माझं बालपणदेखील माझ्या वयाच्या इतर मुलामुलींहून अगदी निराळंच होतं.

मी जेमतेम तेरा वर्षांची असेन, तेव्हा माझे वडील दिवंगत झाले. माझी आई व आम्ही पाच भावंडं पोरकी झालो. नातेवाईकांचा आधार नाही, स्नेही मंडळींचा मदतीचा हात नाही, पैशांचं पाठबळ नाही, अशा अवस्थेत घरातली थोरली मुलगी या नात्यानं आपली आई व आपली धाकटी भावंडं यांचा सांभाळ करण्याची जबाबदारी माझ्यावर येऊन पडली. इतरांसारखं माझं शालेय शिक्षण कधीच झालं नाही, मात्र गाण्याच्या शिक्षणाचा लाभ मला फार लहान वयापासून झाला. माझे बाबा मास्टर दीनानाथ मंगेशकर हे सुप्रसिद्ध नट आणि गायक होते. माझा सुरेल आवाज ध्यानात घेऊन त्यांनी वयाच्या सहाव्या वर्षीच माझ्या हाती तंबोरा दिला आणि शास्त्रीय संगीताचे पाठ मला द्यायला सुरुवात केली. बाबा हेच या क्षेत्रातले माझे पहिले गुरू. बाबांनी मला अनेक राग, अनेक चिजा शिकवल्या. त्या वेळी गाणं हाच माझा छंद होता. बाबा गेल्यानंतर हा छंद माझ्या मदतीला धावून आला. ते गेल्यानंतर आई व माझी भावंडं यांची जबाबदारी माझ्यावर येऊन पडली. त्यासाठी माझी कलाच माझ्या उपयोगी पडली.



मी 'प्रफुल्ल' या चित्रपट कंपनीत काम करण्यासाठी कोल्हापूरला आले आणि तिथंच स्थायिक झाले. कंपनीत माझा भटकेपणा सारखा चालू असे. कंपनीच्या कोणत्याही विभागात मी मोकळेपणानं वावरत असे. तिथं मला विविध प्रकारांची कामं करावी लागत असत. दुपारी सवड मिळाली, की मी एखाद्या विभागात जाऊन बसे. वाचनाचं जबरदस्त वेड मला याच काळात लागलं. वि. स. खांडेकर व साने गुरुजी हे त्या काळातले माझे फार आवडते लेखक होते. या काळातल्या माझ्या सर्व आठवणी कोल्हापूरशी, तिथल्या माझ्या जीवनाशी निगडित आहेत. गतकालातले हे दिवस नेहमीच मनात एक गोड हुरहुर निर्माण करतात.

बाबूराव पेंटरांचं घर आमच्या शेजारीच होतं. बाबूरावांच्या मुली वागायला फार चांगल्या. थोरल्या कुमुदचं आणि माझं विशेष जमे. तिला मी 'ताई' म्हणत असे. ताई माझ्यावर फार लोभ करी. स्टुडिओत एखादा विशेष कार्यक्रम असला, की ताई आठवणीनं आपला झगा मला घालायला देई. एके दिवशी ताईनं आपला गरम कोट मला घालायला दिला. तपकिरी रंगाचा तो कोट मला अगदी ठीक येई. नंतर तो कोट मी जवळजवळ नेहमीच वापरू लागले. ते घर सोडून आम्ही दुसरीकडं राहायला गेलो. घर सोडताना ताईचा कोट मी तिला परत द्यायला गेले; पण तिने तो घेतला नाही. ती मला म्हणाली, “लता, तुलाच राहू दे तो कोट. माझ्यापेक्षा तुला त्याची जास्त गरज आहे.” पुढल्या आयुष्यात मी कितीतरी भारी भारी, सुंदर कोट स्वतःसाठी शिवून घेतले; पण ताईनं आत्यंतिक प्रेमानं व जिवाळ्यानं दिलेल्या त्या कोटाची आठवण मी कधी विसरणार नाही.

कोल्हापूरला असताना आमची परिस्थिती तशी बिकटच होती. कंपनीत मला जो पगार मिळे त्यावर आमचं घर चाललं होतं. कोल्हापूरात आल्यावर आशा, मीना, उषा यांना मी शाळेत घातलं. मी सतत त्यांना सांगे, “परिस्थितीमुळे मी शिकले नाही, पण तुम्ही शिका.” शिक्षणाबद्दल मला आस्था वाटे. त्याचं महत्त्व मला जाणवे. पोरकेपणामुळं आपली भावंडं अशिक्षित राहू नयेत हीच माझी इच्छा होती.



नवीन शब्द शिकू या.

दिवंगत होणे – निधन होणे. स्नेही – मित्र. पाठबळ – मदत. राग – संगीतातील विशिष्ट स्वररचना. चिजा – संगीतातील राग गायनासाठी तयार केलेली रचना. निगडित – संबंधित. गतकाल – मागील काळ.



आम्हांला हे समजले.

प्र. १. नावे लिहा.

- (अ) लता मंगेशकर यांचे पहिले गुरू-
- (आ) लता मंगेशकर यांचे आवडते लेखक-
- (इ) कोल्हापूर येथील लता मंगेशकर यांचे शेजारी-

प्र. २. का ते सांगा.

- (अ) लता मंगेशकर यांचे शालेय शिक्षण झाले नाही, कारण
- (आ) बाबांनी वयाच्या सहाव्या वर्षीच लता मंगेशकर यांच्या हाती तंबोरा दिला, कारण
- (इ) लता मंगेशकर या कोल्हापूर येथे स्थायिक झाल्या, कारण

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. पाठातील छोट्या परिच्छेदाचे अनुलेखन व श्रुतलेखन करून घ्यावे. विद्यार्थ्यांशी पाठातील आशयासंबंधी चर्चा करावी. विद्यार्थ्यांना त्यांच्या कलागुणांविषयी अनुभवकथन करण्यास सांगावे.

प्र. ३. लता मंगेशकर यांच्या जीवनातील घटनांचा क्रम पाठाच्या अनुषंगाने सुसंगतपणे सांगा व लिहा.



विचार करा व सांगा.

- (अ) परिस्थितीमुळे मी शिकले नाही पण तुम्ही शिका', असे लता मंगेशकर आपल्या भावंडांना का म्हणत ?
(आ) आवडीच्या क्षेत्रात यश मिळवण्यासाठी काय करायला हवे ?



चर्चा करू या.

- लता मंगेशकर यांचे जीवन तुम्हांला कसे प्रेरणादायी वाटते याविषयी चर्चा करा.




खेळू या शब्दांशी

प्र. १. कोण ते लिहा. जसे- कविता लिहिणारे - कवी

- (अ) वाद्य वाजवणारे- (आ) गाणे म्हणणारे- (इ) लेख लिहिणारे-
(ई) गाणे लिहिणारे- (उ) नाटक लिहिणारे- (ऊ) बातमी लिहिणारे-

प्र. २. एका शब्दाचे दोन अर्थ लिहून वाक्ये तयार करा.



प्र. ३. खालील वाक्प्रचारांचा अर्थ सांगून वाक्यांत उपयोग करा.

- (अ) पोरका होणे- (आ) हुरहुर वाटणे- (इ) आस्था वाटणे-



लिहिते होऊ या.

- 'माझा आवडता खेळ' या विषयावर आठ ते दहा ओळीत माहिती लिहा.



कृतीतून शिकू या.

- उपक्रम :** (१) लता मंगेशकर यांनी गायलेले अभंग संकलित करा व त्यांचे अर्थ शोधा.
(२) लता मंगेशकर यांनी गायलेल्या बालगीतांचे हस्तलिखित तयार करा.
- प्रकल्प :** विविध वाद्यांची चित्रे मिळवा व वहीत चिकटवा.



• ऐका. म्हणा. वाचा.

माझ्या गं अंगणात
थवे फुलपाखरांचे
गोल गोल रिंगणात
गाणे फिरते रंगांचे

माझ्या गं अंगणात
पंख फिरकती तयांचे
लाल-गुलाबी फुलांत
ध्यान चालले निळ्याचे

माझ्या गं अंगणात
वेल निळे गोकर्णीचे
गर्द पोपटी पानांत
झुले झुंबर पंखांचे

माझ्या गं अंगणात
मिटे पंख पाखरांचे
नका नका धरू त्यांना
पंख फाटती तयांचे

अशा माझ्या अंगणात
रंग सांडले फुलांचे
फुलपंखी मंडपात
रंग थवे पाखरांचे

— मदन हजेरी



शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. विद्यार्थ्यांना परसबाग, परसबागेतील विविध रंगांची फुले या संदर्भाने माहिती सांगावी. विद्यार्थ्यांना परसबागेविषयी अनुभव व्यक्त करण्याची संधी द्यावी.



नवीन शब्द शिकू या.

थवा – पक्ष्यांचा समूह. रिंगण – गोलाकार रचना. गोकर्ण – एक प्रकारचे फूल.



आम्हांला हे समजले.

प्र. १. एका वाक्यात उत्तरे लिहा.

- (अ) कवीच्या अंगणात कोण येत आहेत?
- (आ) फुलपंखी मंडप कशाला म्हटले आहे?
- (इ) फुलांचे रंग कसे आहेत?

प्र. २. खालील कवितेच्या ओळींचा अर्थ तुमच्या शब्दांत लिहा.

- (अ) गर्द पोपटी पानांत झुले झुंबर पंखांचे
- (आ) अशा माझ्या अंगणात रंग सांडले फुलांचे

प्र. ३. तुला काय वाटते?

- (अ) कवीच्या अंगणात खूप फुलपाखरे येतात.
- (आ) कवी फुलपाखरांना धरू नका असे सांगतात.



विचार करा व सांगा.

प्र. १. कवीने फुलपाखरांना 'रंग थवे पाखराचे' असे का म्हटले आहे?

प्र. २. फुलपाखरे फुलांकडे का येतात?

प्र. ३. फुलपाखरांप्रमाणे फुलांकडे येणारे दुसरे कीटक कोणते?



खेळू या शब्दांशी

प्र. १. समूहदर्शक शब्द लिहा व त्यांचा वाक्यांत उपयोग करा.

जसे- पाखरांचा थवा. वाक्य- आकाशात पाखरांचा थवा उडत होता.

- | | |
|----------------------|----------------------|
| (अ) माणसांचा- | (आ) उंटाचा- |
| (इ) गुरांचा- | (ई) खेळाडूंचा- |
| (उ) सैनिकांची- | (ऊ) फुलांचा- |

प्र. २. यमक जुळणाऱ्या शब्दांच्या जोड्या लिहा.

जसे- अंगणात - रिंगणात

(अ) - (आ) - (इ) -

प्र. ३. शब्दासाठी अनेक पर्यायी शब्द शोधा.

(अ) पक्षी-, (आ) फुले-, (इ) पान-,



चर्चा करू या.

प्र. १. मुंगी, मधमाशी या कीटकांच्या गुणांविषयी चर्चा करा.

प्र. २. कवितेत निसर्गातील कोणते घटक आले आहेत? याविषयी चर्चा करा.



कृतीतून शिकू या.

- **उपक्रम :** (१) शाळेच्या ग्रंथालयातील गाण्यांची पुस्तके वाचा. त्यातील फुलपाखरांविषयीची गाणी मिळवा व म्हणा.

(२) विविध कीटकांविषयी माहिती मिळवून त्याचे भित्तिपत्रक तयार करा.



चला वाचू या.

- **खालील उतारा वाचा. उताऱ्याला योग्य शीर्षक लिहा.**

फुलपाखरे ही निसर्गातील अतिशय सुंदर आणि मनमोहक कीटक आहेत. त्यांच्या रंगीबेरंगी पंखांमुळे ते प्रत्येकाचे लक्ष वेधून घेतात. बागेत, शेतात किंवा जंगलात उडणारी फुलपाखरे पाहिली, की मन आनंदित होते. लहान मुलांना तर फुलपाखरांच्या मागे धावायला खूप आवडते. फुलपाखरांचे जीवनचक्र खूप रोचक असते. सुरुवातीला अंड्यातून अळी बाहेर येते. ही अळी झाडांची पाने खाऊन वाढते. नंतर ती कोशात (कवचात) रूपांतरित होते. काही दिवसांनी त्या कोशातून सुंदर फुलपाखरू बाहेर पडते. या प्रक्रियेला रूपांतरण म्हणतात.

फुलपाखरे फुलांमधील मध पितात आणि त्यामुळे परागीभवनास मदत करतात. त्यामुळे शेती आणि निसर्ग यांना मोठा फायदा होतो. फुलपाखरे पर्यावरण स्वच्छ आणि संतुलित ठेवण्यास मदत करतात.

आजकाल प्रदूषण आणि जंगलतोड यांमुळे फुलपाखरांची संख्या कमी होत आहे. त्यामुळे त्यांचे संरक्षण करणे खूप आवश्यक आहे. आपण झाडे लावली, बागांची काळजी घेतली, तर फुलपाखरांना योग्य निवासस्थान मिळेल. एकूणच, फुलपाखरे ही निसर्गाची सुंदर देणगी आहे. त्यांचे जतन करणे ही आपली जबाबदारी आहे.

शिक्षकांसाठी : विद्यार्थ्यांकडून वरील उताऱ्याचे प्रकट वाचन करून घ्यावे. उताऱ्यातील विषयासंबंधी विविध प्रश्न विचारून बोलते करावे. विद्यार्थ्यांना त्यांची मते मांडण्याची संधी द्यावी. उताऱ्याचे अनुलेखन व श्रुतलेखन करून घ्यावे.



आज मी फुलांची गोष्ट सांगणार आहे. लहानपणी मला फुलांचा फार नाद होता. फुलासारखी सुंदर व पवित्र वस्तू जगात कोणतीच नसेल. पृथ्वीवरच्या फुलांनी व आकाशातील ताऱ्यांनी माझ्या जीवनावर अनंत परिणाम केलेले आहेत. माझ्या वडिलांनाही फुलांचा फार नाद. पूजेला भरपूर फुले त्यांना हवी असत. जास्वंद, कर्ण, गुलाब, रास्तुरा वगैरे नाना फुलझाडे शेतावर होती. माझे वडील गणपतीचे मोठे भक्त. दररोज एकवीस दूर्वांची जुडी ते गणपतीला वाहावयाचे. खुरटलेल्या, वाळलेल्या दूर्वा त्यांनी कधी वाहिल्या नाहीत. वाटेल तितके लांब जातील; परंतु हिरव्यागार, झुपकेदार लांब दूर्वा ते घेऊन येतील. 'देवाला साधी दूर्वा वाहावयाची, ती तरी चांगली नको का?' असे ते म्हणत.


माझ्या वडिलांपासून फुलांचे वेड मी घेतले; परंतु आईपासून फुलांवर प्रेम करायला शिकलो.

मी फुलांसाठी पहाटे उठत असे. आमच्या गावात बकूळ वृक्ष पुष्कळ होते. बकुळीची फुले फारच सुंदर व सुवासिक असतात. त्यांच्यात मधही असतो. लहानलहान जणू मोतीच अशी ती दिसतात! लहान लहान बटणेच जणू असे वाटते! बकुळीच्या फुलांच्या मी परड्या भरभरून आणावयाचा. सकाळी फुले जमवून ठेवावयाची व दहा वाजता शाळा सुटून आल्यावर त्यांचे हार करावयाचे. वडील ते देवळातील देवांना नेऊन घालीत. सायंकाळी गुलबक्षीची फुले जमविण्यासाठी शाळा सुटताच मी पळत असे.

गुलबक्षीच्या फुलांसाठी मुलांमुलींत भांडणे व्हावयाची. गुलबक्षीचे फूल फार सुंदर असते. फुलांचा देठ लांब, बारीक व कोवळा असतो. देठाच्या टोकाला बारीक मणी असतो. गुलबक्षीची फुले नाना रंगांची असतात. पिवळी, पीतांबर, लाल, पांढरी. कितीतरी प्रकार! गुलबक्षीचे काळे मणी फारच सुंदर दिसतात. माझी आई तुळशीच्या अंगणात बसून त्या फुलांच्या माळा करी. गुलबक्षीच्या फुलांची माळ फुलांचा देठच एकात एक गुंतवून करतात. त्याला सुईदोरा लागत नाही. या माळांचेही अनेक प्रकार असतात. तोड्याची माळ, दुहेरी माळ, बायका निरनिराळ्या तऱ्हांनी ही फुले गुंफतात.

त्या दिवशी रविवार होता. रोज शाळा सुटल्यावर सर्व जण फुले वेचावयास जात असू. पाटीदप्तर घरी ठेवून जो आधी पळत जाई, त्याला अधिक फुले मिळत; परंतु रविवारी कोण केव्हा जाईल याचा नेम नसे. म्हणून त्या दिवशी मी निश्चय केला, की आज आपण सारी फुले आणावयाची. लवकर जाऊन कळ्याच तोडून आणावयाच्या असे मी ठरविले. गुलबक्षीची फुले चार वाजल्यावर फुलू लागतात व सायंकाळी नीट फुलतात. फुले फुलायला लागण्याच्या आधीच मी जावयाचे ठरविले.

बाहेर ऊन होते तरी निघालो. एक फडके बरोबर घेतले होते. तीन वाजण्याचा सुमार असेल. आमच्या शेजारच्या धोंडोपंत मास्तरांच्या घरापाठीमागील गुलबक्षीच्या कळ्या मी तोडल्या. गुलबक्षीच्या न फुललेल्या कळ्यांना 'धुबे' म्हणतात. ते सारे धुबे मी तोडून आणले. घरी आल्यावर मी एक ताम्हण घेतले व त्यात पाणी घालून कळ्या टाकून ठेवल्या. संध्याकाळी आई म्हणाली, "आज फुले नाही का रे आणायला जात?"




“मी तर केव्हाच आणून ठेवली आहेत. तू माळ करतेस का?”, मी विचारले.

“आण तर. मी येथेच तुळशीजवळ बसते; म्हणजे घरात डेखे पडायला नकोत.”, आई म्हणाली.

मी ताम्हण आणावयास गेलो; परंतु ताम्हणातील फुले नीट फुलली नव्हती. ते पाहून मी खट्टू झालो. ती फुले परडीत घालून मी आईजवळ नेऊन दिली.

“हे रे काय? कळ्याच तोडून आणल्या होत्यास वाटते? तरीच नीट फुलली नाहीत. श्याम! अरे, झाडावर नीट फुलू तरी द्यावे की नाही त्यांना? एवढा काय अधाशासारखा गेलास उतावळा होऊन!” असे आई मला बोलत होती, तोच धोंडोपंत मास्तरांकडची बन्या, बापू, बाबी सारी मुले आली.

माझे तोंड गोरेमोरे झाले होते. आई मला म्हणाली, “श्याम! फुलांना झाडांवर नीट फुलू द्यावे. बाहेरच्या पाण्यात कळ्या किती वेळ टाकल्या, तरी फुलत नाहीत. आईच्या दुधावर बाळ पोसते, तसे बाहेरच्या दुधावर पोसत नाही. घरच्या साध्या अन्नाने जशी पुष्टी येते, तशी खानावळीतील दुधातुपानेही येत नाही. झाडे म्हणजे फुलांच्या माता, झाडे कळ्यांना जीवनरस पाजीत असतात, त्यांना फुलवितात. फुले फुलली म्हणजे मग ती देवासाठी आणीत जा. देवाला एक फूल मिळाले तरी पुरे; परंतु ते नीट फुललेले वाहा.”



केवढा अर्थ होता माझ्या आईच्या या बोलण्यात! अर्धवट खुडून आणलेल्या कळ्या नीट फुलत नाहीत, तशी अर्धवट कामे नीट फुलत नाहीत, फळत नाहीत. जगात अर्धवट काही नको. जे कराल, ते नीटनेटके, संपूर्ण, यथासांग करा. उशीर लागला, तरी हरकत नाही. काहीतरी वेडेवाकडे करण्यापेक्षा न केलेले बरे.

“श्याम, मुक्या कळ्या नको तोडू. त्यांना फुलायला संधी दे, त्यांना नीट फुलू दे.” हे आईचे शब्द मी जन्मभर कधी विसरलो नाही.

– साने गुरुजी



नवीन शब्द शिकू या.

नाद असणे – आवड असणे. तऱ्हा – प्रकार. डेख – देठ. खट्टू होणे – निराश होणे. तोंड गोरेमोरे होणे – लाज वाटणे. यथासांग – व्यवस्थित, संपूर्ण. अधाशी – हावरट.



आम्हांला हे समजले.

प्र. १. आकृतीतील रिकाम्या जागी योग्य शब्द लिहा.

गुलबक्षीचा देठ

--	--	--

गुलबक्षीचे रंग

--	--	--

प्र. २. एका वाक्यात उत्तरे लिहा.

- (अ) श्यामच्या वडिलांना कशाची आवड होती?
- (आ) गुलबक्षीची फुले कधी फुलतात?
- (इ) श्यामने कोणता निश्चय केला?
- (ई) गुलबक्षीच्या फुलांच्या कळ्यांना काय म्हणतात?

प्र. ३. दोन ते तीन वाक्यांत उत्तरे लिहा.

- (अ) बकुळीच्या फुलांची वैशिष्ट्ये लिहा.
- (आ) अर्धवट फुललेल्या कळ्या का तोडू नयेत?
- (इ) झाड आणि फुले यांचा परस्परसंबंध लिहा.
- (ई) आईने श्यामला कोणती शिकवण दिली?

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. पाठातील पात्रांविषयी चर्चा करून घ्यावी. अपरिचित शब्दांची यादी करून घ्यावी. पाठातील कथा स्वभाषेत सादर करून घ्यावी. ग्रंथालयातील साने गुरुजी यांचे ‘श्यामची आई’ हे पुस्तक वाचण्यासाठी विद्यार्थ्यांना प्रेरित करावे.



विचार करा व सांगा.

प्र. १. 'फुलांना सुवास नसता तर...'

प्र. २. फुलांचे उपयोग सांगा.



चर्चा करू या.

प्र. १. 'मुक्या कळ्या तोडू नयेत', असे आई श्यामला का म्हणाली असेल? याविषयी चर्चा करा.

प्र. २. तुमच्या परिसरात आढळणाऱ्या फुलांची माहिती मिळवून त्याविषयी चर्चा करा.



लिहिता होऊ या.

प्र. १. 'जर फुले बोलू लागली तर...' याविषयी कल्पना करा व सहा ते आठ ओळींत माहिती लिहा.

प्र. २. तुम्हांला आवडणाऱ्या फुलाविषयी पाच ते सहा ओळींचा परिच्छेद लिहून त्याला समर्पक शीर्षक द्या.

प्र. ३. आईच्या वाढदिवसानिमित्त शुभेच्छापत्र तयार करा.



खेळू या शब्दांशी


प्र. १. फुलांचे कोडे सोडवा.

(अ) मी रात्री उमलतो,
सुगंध माझा सगळीकडे दरवळतो.

(आ) गोड गुलाबी रंग माझा,
मी आहे फुलांचा राजा.

(इ) मोठे फूल, पिवळा रंग,
सूर्याकडे फिरते अंग.

प्र. २. खालील आकृतीत फुलांविषयी विशेषणे लिहा.



प्र. ३. वैशिष्ट्ये लिहा.

जसे- गुलाब

(अ) रंग- (उ) उपयोग-

प्र. ४. योग्य ठिकाणी विरामचिन्हांचा उपयोग करा.

- (अ) तू कुठे गेला होतास
- (आ) बागेत आंबा फणस चिकू पेरू ही फळझाडे पाहायला मिळाली
- (इ) बापरे किती मोठी इमारत
- (ई) आई म्हणाली श्याम मुक्या कळ्या तोडू नकोस
- (उ) आज मी फुलांची गोष्ट सांगणार आहे

प्र. ५. शरीराच्या अवयवांवर आधारित खालील म्हणी पूर्ण करा.

- (अ) मुलाचे पाय
- (आ) हातच्या कांकणाला
- (इ) काखेत कळसा
- (ई) बळी तो
- (उ) कानामागून आली
- (ऊ) आपलेच दात
- (ए) आधी पोटोबा



चला वाचू या.

● खालील बातमी वाचा.

डहाणूमध्ये रंगला विद्यार्थ्यांचा कलामहोत्सव!

डहाणू, दि. २० जानेवारी

जिल्हा परिषद, पालघर शिक्षण विभागाच्या वतीने आयोजित विद्यार्थ्यांचा कलामहोत्सव डहाणू येथील नगरपालिकेच्या सभागृहात पार पडला.

या प्रसंगी विद्यार्थ्यांच्या वारली चित्रकला, तारपा नृत्य, तारपा वादन, पारंपरिक वेशभूषा, लोकगीत गायन या स्पर्धांचे आयोजन करण्यात आले होते. या स्पर्धांमध्ये पालघर जिल्ह्यातील ८ तालुक्यांतील विद्यार्थ्यांनी सहभाग घेतला. कलामहोत्सवात स्थानिक नागरिकही सहभागी झाले होते.

या प्रसंगी उपस्थितांचे शिक्षणाधिकारी यांनी स्वागत केले. या कार्यक्रमाची सांगता पसायदानाने झाली.

● वरील बातमी वाचून प्रश्नांची उत्तरे लिहा.

- (अ) बातमी कशाविषयी आहे?
- (आ) कलामहोत्सव कोणत्या ठिकाणी आयोजित केला होता?
- (इ) कलामहोत्सवात कोणकोणत्या स्पर्धा आयोजित केल्या होत्या?
- (ई) कलामहोत्सवात उपस्थितांचे कोणी स्वागत केले?
- (उ) कलामहोत्सवातील कार्यक्रमाची सांगता कशाने झाली?

● वाचन प्रेरणा दिनाच्या बातम्यांचे संकलन करा.



● चित्र पाहा. वाचा. सांगा.

अहो, इथे अंधारात
अंगठी कशी सापडेल?
उजेडात शोधा.

हो, बरोबर आहे तुझं.
मी उजेडात शोधतो.




आजोबा, काय
शोधताय?

माझी अंगठी हरवली
आहे. ती शोधतोय!

आम्ही पण तुम्हांला
मदत करतो.





- चित्रकथेत कोणाची अंगठी हरवली आहे?
- चित्रकथेतील गंमत तुमच्या शब्दांत सांगा.
- चित्रकथेचे वर्गात साभिनय सादरीकरण करा.

शिक्षकांसाठी : विद्यार्थ्यांना चित्रकथेचे निरीक्षण करण्यास सांगून प्रश्न विचारावेत. चित्रांच्या आधारे कथा तयार करून स्वभाषेत कथन करण्यास सांगावे. कथेतील पात्रांचे संवाद देऊन नाट्यीकरण करून घ्यावे. चित्रकथेचे विरामचिन्हांसहित स्वभाषेत सहा ते आठ ओळीत लेखन करून घ्यावे. विद्यार्थ्यांना विनोदी चित्रकथांची पुस्तके ग्रंथालयातून वाचनासाठी उपलब्ध करून द्यावीत. आवडलेल्या कथांचे वर्गात प्रकट वाचन करून घ्यावे.



• ऐका. म्हणा. वाचा.

गोल पिवळ्या फुलांची
बाभळीची शाल झाली,
दिसे किती डौलदार
हळदीचा रंग ल्याली.

बाई बाभळीच्या शेंगा
जसे लोंबते तोरण,
ऊन झिरपते खाली
जाते रांगोळी काढून.

जरी अंगावर काटे
तरी मन निरमळ,
तिच्या लाकडाचा होई
बाई नांगराला फाळ.

आहे राकट बाभूळ
तिचे किती गाऊ गुण,
तिच्या काटेरी फांद्यांचं
होई शेतीला कुंपण.

कधी बाभूळबाईचा
काटा पायात रुततो,
पाय जपून टाकावा
मला शिकवून जातो.

– अलकाबाई चंद्रशेखर



शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. कवितेतील आशयावर चर्चा घडवून आणावी. विद्यार्थ्यांना माहित असणाऱ्या विविध काटेरी झाडांची माहिती विचारावी. बाभूळ या झाडाचे महत्त्व विविध उदाहरणांच्या साहाय्याने पटवून द्यावे.



नवीन शब्द शिकू या.

डौलदार – सुबक. ल्याली – परिधान करणे. निरमळ – निर्मळ, स्वच्छ. फाळ – नांगराचा टोकदार भाग.




आम्हांला हे समजले.

प्र. १. योग्य जोड्या लावा.

‘अ’ गट	‘ब’ गट
(अ) राकट	(१) मन
(आ) काटेरी	(२) फुले
(इ) निरमळ	(३) बाभूळ
(ई) गोल पिवळी	(४) फांद्या

प्र. २. आकृती पूर्ण करा.



प्र. ३. खालील वर्णनासाठी कवितेत आलेले शब्द शोधून लिहा.

(अ) बाभळीच्या शेंगा म्हणजे जणू-

(आ) गोल पिवळ्या फुलांची जणू-

प्र. ४. तुमच्या परिसरात असलेल्या काटेरी झाडाझुडपांची नावे लिहा.



विचार करा व सांगा.

प्र. १. कुंपणासाठी कोणत्या झाडांचा उपयोग केला जातो?

प्र. २. तुम्हांला कवितेतील कोणत्या ओळी आवडल्या? का?



चर्चा करू या.

- परिसरात असलेल्या विविध झाडांच्या उपयोगाविषयी गप्पा मारा.



लिहिते होऊ या.

- बाभळीचे झाड तुमच्याशी बोलते आहे अशी कल्पना करा व खालील संवाद पूर्ण करा.

बाभूळ : अरे मुला, आज शेतात कसा काय आलास ?

मी : काल परीक्षा संपली म्हणून आज शेतात आलो.

बाभूळ : हळू ये हं.

— का ?

बाभूळ :

मी :

बाभूळ :

मी :

बाभूळ :

मी :



आपण समजून घेऊ या.

- खालील वाक्ये वाचा.

(अ) कुमुद निबंध लिहिते.

(आ) गाय दूध देते.

वरील वाक्यांमध्ये लिहिते व देते या क्रिया आहेत.

वाक्यामध्ये क्रिया करणाऱ्याला 'कर्ता' असे म्हणतात.

जसे- कुमुद, गाय

वाक्यातील कर्ता ज्याच्यावर क्रिया करतो ते म्हणजे कर्म.

जसे- निबंध, दूध

- खालील वाक्यातील कर्ता, कर्म व क्रियापद ओळखा.

(अ) ऋचा गाणे गाते.

(आ) समीर आंबा खातो.

(इ) तेजसने बासरी वाजवली.

(ई) मेरीने चित्र काढले.

(उ) अब्दुल सायकल चालवतो.

कर्ता	कर्म	क्रियापद
(१)		
(२)		
(३)		
(४)		
(५)		



सारे हसू या.

आई : अरे, बंडू डोळे मिटून आरशापुढे का उभा आहेस ?

बंडू : अगं आई, झोपल्यावर मी कसा दिसतो, ते पाहत होतो.



कृतीतून शिकू या.

- **प्रकल्प :** झाडांची, वेलींची सुकलेली पाने, शेंगा, बिया गोळा करून वहीत चिकटवून कोलाज तयार करा.



चला वाचू या.

- **खालील उतारा वाचा.**

निसर्ग हा आपल्या जीवनाचा अविभाज्य भाग आहे. हवा, पाणी, माती, झाडे, प्राणी आणि सूर्य यांसारखे विविध घटक आपल्या जगण्यासाठी अत्यंत आवश्यक आहेत. मानव आणि निसर्ग यांच्यात अतूट असे नाते आहे. हे नाते जपणे ही आपली जबाबदारी आहे. हवा आपल्याला श्वास घेण्यासाठी आवश्यक आहे. स्वच्छ हवा नसेल, तर जीवन अशक्य आहे. पाणी हा जीवनाचा मूलभूत घटक आहे. पाण्याशिवाय कोणतेही सजीव जगू शकत नाहीत. त्यामुळे पाणी वाचवणे गरजेचे आहे. मातीमुळे आपण अन्न पिकवू शकतो. शेतकऱ्यांच्या कष्टांमुळे आणि सुपीक मातीतूनच आपल्याला अन्नधान्य मिळते.

झाडे-वनस्पती आपल्याला प्राणवायू देतात आणि वातावरणातील कार्बन डायऑक्साइड शोषून घेतात. तसेच ती सावली, फळे, फुले आणि औषधेही देतात. प्राणी-पक्षी पर्यावरणातील संतुलन राखण्यास मदत करतात. प्रत्येक घटक एकमेकांवर अवलंबून आहे, त्यामुळे निसर्गात समतोल राहतो. आजच्या आधुनिक युगात प्रदूषण, जंगलतोड आणि हवामान बदल यांसारख्या अनेक समस्या निर्माण झाल्या आहेत. त्यामुळे निसर्गाशी असलेले नाते धोक्यात आले आहे. आपण निसर्गाचे रक्षण केले नाही, तर भविष्यात गंभीर परिणाम भोगावे लागतील.

म्हणूनच निसर्गातील प्रत्येक घटक आपल्या जीवनासाठी महत्त्वपूर्ण आहे. आपण निसर्गाशी सुसंवाद ठेवून त्याचे संवर्धन केले पाहिजे. निसर्ग जपला, तरच आपले भविष्य सुरक्षित राहील.

- तुमच्या जीवनातील निसर्गाचे महत्त्व सांगा.
- 'निसर्ग जपला, तरच आपले भविष्य सुरक्षित राहील' असे या उताऱ्यात का म्हटले असेल ? ते सांगा.
- या उताऱ्यासाठी योग्य शीर्षक सुचवा व लिहा.

शिक्षकांसाठी : विद्यार्थ्यांकडून वरील उताऱ्याचे प्रकट वाचन करून घ्यावे. उताऱ्यातील विषयासंबंधी विविध प्रश्न विचारून बोलते करावे. विद्यार्थ्यांना त्यांची मते मांडण्याची संधी द्यावी. उताऱ्याचे अनुलेखन व श्रुतलेखन करून घ्यावे.



आता जर माझ्या एखाद्या मैत्रिणीने मला विचारले, की 'तुझी आई काय करते?' तर मी नक्कीच अभिमानाने सांगेन, की 'ती सफाई कामगार आहे.' पण काही दिवसांपूर्वी माझ्या आईच्या नोकरीबद्दल कोणी विचारलेले मला मुळीच आवडत नसे. गेल्याच वर्षी अनिता आणि मी शाळेत जायला निघालो होतो. आम्ही मजेत गप्पागोष्टी करत चाललो होतो. अचानक तिने मला विचारले, "तुझी आई कुठं नोकरी करते?" या प्रश्नाने मी एकदम सावध झाले आणि प्रश्नाचे उत्तर देण्याच्या ऐवजी मी तिलाच विचारले, "तुझी आई काय करते?" तिने अभिमानाने चटकन उत्तर दिले, "ती इंजिनिअर आहे." "तुझी?" मी थोडा वेळ गोंधळले आणि खालच्या आवाजात हळूच पुटपुटले, "जाऊ दे ते."

त्या दिवशी माझे लक्ष कुठेच लागेना. खेळाच्या तासाला मी वर्गातच बसून राहिले. शाळा सुटल्यावर मी घरी आले. मला खूप उदास वाटत होते. मी तिच्याकडे टक लावून बघते आहे,

हे आईच्या लक्षात आले असावे, तिने मला प्रेमाने विचारले, "एवढा कसला विचार करते आहेस मिनू बाळ?" मी नाराजीच्या स्वरात आईला म्हटले, "आई, तू सफाई कामगार का झालीस? माझ्या मैत्रिणी मला तुझ्या नोकरीबद्दल विचारतात, तेव्हा त्यांना उत्तर द्यायची हिंमतच होत नाही माझी." आई एकदम चकित झाली. तिचे डोळे अधिकच विस्फारले गेले. भुवया किंचित उंचावल्या गेल्या. तिने माझ्याकडे नाराजीचा एक कटाक्ष टाकला आणि म्हणाली, "मिनू, माझ्या कामाविषयी तुझे विचार असे असतील असं मला कधीच वाटलं नव्हतं!" "अगं काम कोणतंही असो! ती तर एक सेवा आहे. मी हे सफाईचं काम केलं नाही, तर आपल्या या शहराची काय अवस्था होईल याची कल्पना तरी करता येईल का? आम्ही सफाई कर्मचार्यांनी सफाई केली नाही, तर तुला आणि तुझ्या मैत्रिणींना कचऱ्याच्या ढिगात राहावे लागेल. आम्ही सफाईचं काम करून स्वतः अस्वच्छ होतो; पण

सगळा परिसर स्वच्छ करतो. लोकांना स्वच्छ जागेत राहता येते.’’ आईच्या बोलण्यात तळमळ होती.

दुसऱ्या दिवशी नेहमीप्रमाणेच मी रेल्वे स्टेशनवर गेले. तिथे आईची सफाई कामगार म्हणून नेमणूक झाली होती. दोन फळवाल्यांचे बोलणे माझ्या कानांवर पडले. ‘ती निर्मलाताई मोठी जागरूक असते. तिची नेमणूक इथे आहे, तोपर्यंत आपला हा विभाग स्वच्छ आणि नीटनेटका राहणारच!’ ते दोन फळवाले माझ्या आईची स्तुती करत होते.

मी इकडेतिकडे पाहिले. थोड्याच अंतरावर आई झाडताना मला दिसली. एक मोठा, उंच काठीचा झाडू घेऊन आई काळजीपूर्वक झाडत होती. मी आईला मोठ्याने हाक मारणार, एवढ्यात एक घटना घडली.



आई लक्षपूर्वक झाडत होती, त्याच वेळी रुबाबदार पोशाखातला एक तरुण आईच्या जवळून जात होता. त्या तरुणाच्या पँटवर धूळ उडाली. आईने एकदम चमकून वर पाहिले आणि ती पटकन म्हणाली, ‘‘माफ करा हं.’’ पण तो तरुण एक पाय पुढे घेऊन रागाने आईला म्हणाला, ‘‘हे तुम्ही साफ करून द्यायला पाहिजे.’’



आईने न कचरता, क्षणाचाही विलंब न लावता, शांतपणे त्याच्या पँटवरची धूळ काळजीपूर्वक साफ केली. त्याबरोबर तो तरुण वरमला. त्याचा चेहरा पडला. त्याने पाय मागे घेतला. तो शरमून म्हणाला, ‘‘राहू द्या ताई.’’ आणि खजील होऊन तो निघून गेला.

त्या तरुणाचा तो ओशाळलेला चेहरा आणि आईचे त्याच्याशी शांत आणि सभ्य वर्तन मी पाहिले. मला तिच्या कामाविषयी आदर वाटला. या घटनेने मला माझ्या आईची खरी ओळख पटली.

त्या फळवाल्यांनी माझ्या आईच्या कामाचे महत्त्व ओळखले होते. त्यांना माझ्या आईच्या कामाबद्दल केवढा विश्वास होता! माझी आई आपले हे शहर स्वच्छ आणि नीटनेटके ठेवायला मदत करते, अशी गुणी आई मला मिळाल्याबद्दल मी तिचा अभिमान नको का बाळगायला?

त्या दिवसापासून मला कोणीही विचारले, ‘तुझी आई कोणती नोकरी करते?’ तर मी त्यांना अगदी अभिमानाने सांगते, ‘माझी आई सफाई कामगार आहे.’

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. आशयावर आधारित विविध प्रश्न विचारावेत. पाठातील घटना व पात्र यांविषयी चर्चा करावी. आशयावरून स्व-अनुभव व सारांश सांगण्यास प्रेरित करावे. विद्यार्थ्यांकडून पाठातील उताऱ्याचे अनुलेखन व श्रुतलेखन करून घ्यावे.



नवीन शब्द शिकू या.

कटाक्ष – नजर, दृष्टी. कचरणे – घाबरणे. वरमणे – ओशाळणे. खजील होणे – खेद वाटणे.



आम्हांला हे समजले.

प्र. १. कोण म्हणाले?

- (अ) “तुझी आई कुठं नोकरी करते?”
- (आ) “जाऊ दे ते.”
- (इ) “एवढा कसला विचार करते आहेस मिनू बाळ?”
- (ई) “हे तुम्ही साफ करून द्यायला पाहिजे.”


प्र. २. खालील वाक्ये योग्य घटनाक्रमाने लावा.

- (अ) आईने पँटवरची धूळ काळजीपूर्वक साफ घेतली.
- (आ) रुबाबदार पोशाखातला तरुण आईजवळ आला.
- (इ) मिनूला आईच्या कामाचे महत्त्व समजले.
- (ई) आई लक्षपूर्वक झाडत होती.
- (उ) तरुणाच्या पँटवर धूळ उडाली.

प्र. ३. उत्तरे लिहा.

- (अ) मिनूला आईच्या नोकरीबद्दल विचारलेले का आवडत नसे?
- (आ) मिनूच्या आईच्या कामाबद्दल कोणाला विश्वास होता? का?
- (इ) तरुणाचा चेहरा का पडला?
- (ई) मिनूला आपल्या आईची खरी ओळख केव्हा पटली?

प्र. ४. रिकाम्या चौकटीत योग्य शब्द लिहा.



प्र. ५. तुम्हांला काय वाटते ते लिहा.

- (अ) तुमच्या आईबाबांच्या कामाविषयी तुम्हांला काय वाटते ?
(आ) मिनूला आईचा अभिमान का वाटला ?



विचार करा व सांगा.

- (अ) रस्ते व इतर सार्वजनिक जागा स्वच्छ केल्या नाहीत, तर काय होईल ?
(आ) घरकामात माझी काय मदत होऊ शकते ?

उदा., (१) भाजी निवडून देणे.

(२)

(३)

(४)

(५)

(६)



चर्चा करू या.

- (अ) वैयक्तिक स्वच्छता म्हणजे काय ? वैयक्तिक स्वच्छता कशी राखावी याविषयी गटात चर्चा करा.
(आ) आपला परिसर स्वच्छ ठेवण्यासाठी कायकाय करायला हवे याविषयी मित्रमैत्रिणींशी चर्चा करा.



लिहिते होऊ या.

- प्र. १. सफाई कामगारांना नवीन वर्षाच्या शुभेच्छा देण्यासाठी शुभेच्छापत्र तयार करा.
प्र. २. सफाई कामगारांची माहिती मिळवण्यासाठी कोणतेही पाच प्रश्न तयार करा.
प्र. ३. 'स्वच्छतेचे महत्त्व' या विषयावर सहा ते आठ ओळी लिहा.



खेळू या शब्दांशी

- प्र. १. खालील शब्दांचे विरुद्धार्थी शब्द पाठात आले आहेत, ते शोधून लिहा.

- (अ) बेसावध ×
(आ) अस्वच्छ ×
(इ) निंदा ×
(ई) अविश्वास ×

प्र. २. खालील अर्थाचे पाठात आलेले शब्द शोधून वाक्यांत उपयोग करा.

- (अ) स्वतःबद्दलचा अभिमान-
- (आ) कामाबद्दल दक्ष-
- (इ) खजील होणे-
- (ई) नजर-

प्र. ३. पाठात आलेल्या खालील शब्दांचा उपयोग करून वाक्ये तयार करा.

- (अ) हिंमत- (आ) विस्फारणे-
- (इ) परिसर- (ई) घटना-
- (उ) पोशाख- (ऊ) विश्वास-



कृतीतून शिकू या.

- **उपक्रम :** (१) वर्तमानपत्रांत 'प्रामाणिकपणा' याबद्दल येणाऱ्या विविध बातम्यांचे संकलन करा. त्यांचे प्रदर्शन भरवा.
- (२) 'स्वच्छ भारत अभियान' याविषयीची माहिती आंतरजालाच्या साहाय्याने मिळवा व वाचा.



शोध घेऊ या.

प्र. १. स्वच्छतेविषयीची घोषवाक्ये मिळवा. ती वहीत लिहा.

प्र. २. वेगवेगळ्या विषयांवरील घोषवाक्ये मिळवा व त्यांचा संग्रह करा.

उदा., पाणी, पर्यावरण, शिक्षण इत्यादी.



चला वाचू या.

- **योग्य पर्याय लिहा.**

- (अ) अति तिथे (माती/वाळू)
- (आ) थेंबे थेंबे साचे. (समुद्र/तळे)
- (इ) शितावरून परीक्षा (भाकरीची/भाताची)
- (ई) इकडे आड तिकडे (विहीर/नदी)
- (उ) शेळ्या हाकणे. (उंटावरून/घोड्यावरून)

शिक्षकांच्या मदतीने म्हणी व म्हणींचे अर्थ समजून घ्या.



“ए आई, आज नाही जात मी शाळेत. अगं चिडायला काय झालं ? हो मला माहीत आहे, की आज विज्ञानाचा पेपर आहे; पण माझं ना पोट दुखतंय. अगदी खरंच... मी नाही जात ना आजच्या दिवस, उद्या नक्की जाईन.”

“काय म्हणतेस, ओवा खाऊन पोटदुखी लगेच थांबेल, झालं! हिच्याकडे आहेच उपाय तयार! कोणत्याही प्रश्नावर हिच्याकडे उत्तर तयारच असतं!”

“काय म्हणता, आपल्या जगण्याच्या प्रत्येक कणात, प्रत्येक क्षणात विज्ञानच भरलंय ? ते कसं काय ? थांबा आईलाच विचारतो, तिच्याकडे प्रत्येक गोष्टीचं उत्तर तयार असतं. आई, अगं प्रत्येक कणात, विज्ञान आहे, असं म्हणताहेत हे सगळे. कसं काय ते सांग, तरच मी जाईन परीक्षेला! अच्छा, म्हणजे अन्न लवकर शिजण्यासाठी तू प्रेशर कुकर वापरतेस ते विज्ञानच आहे ? पावसाळ्यात मला उकळलेलं पाणी देतेस त्यामागे पण शास्त्रीय कारणं आहेत. परवा तन्मयच्या हाताला जखम झाली, तेव्हा आजीनं हळद लावली, ते तिला शास्त्रीय दृष्टिकोनातून हळदीचे गुणधर्म माहीत आहेत म्हणून होय... आणि काय म्हणालीस, धान्यात कडुनिंबाचा पाला घालतेस, तेसुद्धा शास्त्रीय कारणासाठीच!”



शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. पाठातील प्रसंगावर चर्चा करून घ्यावी. औषधी वनस्पतींविषयी माहिती सांगावी. नाट्यछटा या प्रकाराची ओळख करून द्यावी. ग्रंथालयातून नाट्यछटेवर आधारित विविध पुस्तके वाचनासाठी उपलब्ध करून द्यावीत.

“काय सांगतेस? वेग, प्रकाश, हवामान एवढंच काय तंत्रज्ञानाच्या साहाय्यानं केल्या जाणाऱ्या प्रत्येक गोष्टीत विज्ञान आहे? आपण दूरदर्शन संच, पंखा, संगणक किंबहुना सर्व विजेची उपकरणं वापरतो, हेही विज्ञानच!”

“हो, आमच्या बाई मधल्या सुट्टीत प्रत्येकाचा डबा तपासतात आणि पिशवीबंद पदार्थ जसे- वेफर्स वगैरे आणलं, की चांगलीच कानउघडणी करतात. त्याही हेच म्हणतात, की हे पदार्थ शरीरासाठी अपायकारक आहेत, हे विज्ञानाने सिद्ध झालंय म्हणून. अगं म्हणजे डॉक्टर, इंजिनिअर, बिल्डर एवढंच काय; खाद्यपदार्थांचा व्यवसाय करायचा, तरी पदार्थांचं विज्ञान कळायलाच लागतं.”

“हो, पटलं मला, की हिवाळ्यात संक्रातीला गुळाची पोळी खाण्यामागेही विज्ञानच दडलंय...

बापरे! खरंच, विज्ञान म्हणजे आपला श्वास आहे आणि तो थांबून कसं चालेल? लगेच निघतो शाळेला, परीक्षा द्यायला आणि विज्ञानाशी मैत्री करायला!”

– क्षितिजा आगाशे



नवीन शब्द शिकू या.

दृष्टिकोन – विचारसरणी. अपायकारक – हानिकारक.




आम्हांला हे समजले.

प्र. १. उत्तरे लिहा.

- (अ) आई का चिडली?
- (आ) शाळेत न जाण्यासाठी मुलाने कोणता बहाणा केला?
- (इ) अन्न लवकर शिजण्यासाठी कोणते साधन वापरतात?

प्र. २. रिकाम्या जागी योग्य शब्द भरा.



प्र. ३. पुढील कृतींचे योग्य व अयोग्य असे वर्गीकरण करा.

- (अ) समीर रोज भाजी खातो.
- (आ) दिशा नेहमी बाहेरचे पदार्थ खाते.

(इ) भाजी चिरल्यानंतर धुवावी.

(ई) मोड आलेली कडधान्ये खावीत.

(उ) जॉन खेळून आल्यावर हातपाय धुतो.

प्र. ४. कारणे लिहा.

(अ) बाई मधल्या सुट्टीत प्रत्येकाचा डबा तपासतात, कारण

(आ) आई धान्यात कडुनिंबाचा पाला घालते, कारण



विचार करा व सांगा.

प्र. १. तुम्हांला जेव्हा सर्दी-खोकला होतो, तेव्हा डॉक्टरांकडे जाण्यापूर्वी तुमचे पालक घरात कोणते उपचार करतात?

प्र. २. तुमच्या घरात विजेवर चालणारी कोणती उपकरणे वापरतात?



लिहिता होऊ या.

प्र. १. कंसातील योग्य शब्द निवडून परिच्छेद पूर्ण करा.

(ओव्याची, पिशवीची, डॉक्टरांकडे, ओवा, घरगुती, पोटदुखी, बरे)

आजीबाईंचा बटवा म्हणजे औषधांची एक पिशवी असते. आजारी पडले, की लगेच या सगळ्यांना गरज भासते. पोट थोडेसे दुखू लागले, की आजी पिशवीतून डबी काढते व त्यातील देते. पळून जाते. घरगुती औषधाने वाटले, तर जावे लागत नाही.

प्र. २. या पाठावर आधारित संवाद तयार करा व लिहा.

प्र. ३. विज्ञानदिनानिमित्त शाळेत होणाऱ्या कार्यक्रमाची निमंत्रणपत्रिका तयार करा.



खेळू या शब्दांशी

प्र. १. खालील इंग्लिश शब्दांना पर्यायी मराठी शब्द शोधा.

(अ) डॉक्टर-

(आ) इंजिनियर-

(इ) बिल्डर-

(ई) केटरिंग-



प्र. २. एकाच शब्दाचे दोन अर्थ लिहून वाक्ये तयार करा.

(अ) मान-

(आ) काप-

(इ) फोड-

प्र. ३. दिलेल्या शब्दांसाठी समान अर्थाचे शब्द शोधून वाक्यात उपयोग करा.



कृतीतून शिकू या.

- **उपक्रम :** (१) या पाठावर आधारित नाट्यछटा सादर करा.
(२) विविध नाट्यछटा मिळवा व वाचा.
(३) विज्ञान विषयावर आधारित कवितांचे भित्तिपत्रक तयार करा.
- दिलेल्या गोष्टीची सुरुवात वाचा. तुमच्या मनाने गोष्ट पूर्ण करा. गोष्टीला योग्य शीर्षक द्या.

.....

सकाळचा गारवा छान वाटत होता. रस्त्याच्या दुतर्फा भरपूर झाडे होती. झाडांवर विविध पक्षी बसलेले होते. त्यांचे वेगवेगळे आवाज कानांवर पडत होते.

बाबा रस्त्याने जाताना खूपच भरभर चालत होते. मी मात्र दमले होते.

.....

.....

.....

.....

.....

.....

.....

.....

.....


.....

शिक्षकांसाठी : विद्यार्थ्यांकडून नाट्यछटेचे प्रकट वाचन करून सादरीकरण करून घ्यावे. गोष्टीची सुरुवात/मध्य/शेवट सांगून गोष्ट पूर्ण करण्यास सांगावी.



सुरुवातीला आमची घरची स्थिती बऱ्यापैकी होती; पण पुढे पुढे ती फारच हलाखीची झाली. माझ्या वडिलांना थोडंसं पेन्शन मिळत असे; पण मुंबईची राहणी आणि कुटुंबात बरीच माणसं सांभाळायची. त्यामुळे मला लागतील ती पुस्तकं आणून देणं हे आमच्या वडिलांच्या आटोक्याबाहेरचं असे. तरीपण होईल ती झीज सोसून माझी हौस पुरवायला ते नेहमी तयार असत. ही गोष्ट आठवली म्हणजे मला माझ्या वडिलांचा अत्यंत अभिमान वाटतो. असा प्रेमळ पिता फार थोड्यांना लाभत असेल! माझ्या अल्लड स्वभावामुळं मला त्या वेळी त्यांच्या प्रेमळपणाची किंमत कळली नाही.

त्या गोष्टी जणू काही आज घडल्यासारख्या वाटतात. स्वतःची पुस्तकं असावीत म्हणजे फक्त स्वतःच्या मालकीची एवढीच त्या वेळी माझी महत्त्वाकांक्षा होती. त्या महत्त्वाकांक्षेपासूनच माझं ग्रंथालय निर्माण झालं. त्या वेळीसुद्धा नवीन नवीन पुस्तकं आणून देण्यासाठी मी माझ्या वडिलांजवळ हट्ट धरी. पण एखादं पुस्तक मागितलं आणि ते संध्याकाळपर्यंत त्यांनी कुठूनतरी आणून दिलं नाही, असं कधी झालंच नाही!



माझ्या वडिलांचं अंतःकरण थोर यात शंकाच नाही. माझ्याकडून एखाद्या पुस्तकाची मागणी झाली, की खिशात पैसे असोत, नसोत. बहुतेक खिशात पैसे नसायचेच. आपलं मुंडासं काखोटीस मारून माझ्या वडिलांची स्वारी थेट बाहेर पडायची.

त्या वेळी माझ्या दोघीही वडील बहिणी इथं मुंबईतच असायच्या. त्यांची त्या वेळी लग्नं झालेली होती. माझे वडील जे घरून निघायचे ते थेट माझ्या धाकट्या बहिणीकडं जायचे. जे काही तीन-चार रुपये माझ्या पुस्तकासाठी हवे असतील ते तिच्यापाशी मागायचे. तिच्याकडे तरी कोठून असणार इतके रुपये? बिचारी, 'माझ्यापाशी एवढे रुपये नाहीत' असं कळवळ्यानं म्हणायची. लगेच माझे वडील पुन्हा आपलं

मुंडासं काखोटीस मारून माझ्या थोरल्या बहिणीकडं जायचे. तिच्यापाशीही पैसे नसले, तर ते तिच्याकडून एखादा दागिना मागून घेत. मग तो घेऊन एका ठरावीक सावकाराकडे जात. त्याच्याकडं महिन्यासाठी तो दागिना गहाण ठेवत. महिना संपला आणि पेन्शन हाती पडलं, की ते पुन्हा त्या सावकाराच्या घरी जात. तो गहाण ठेवलेला दागिना सोडवून आणून बहिणीला पोचता करत.

माझ्यासाठी माझे वडील किती दगदग सहन करत, नाना तऱ्हांच्या अडीअडचणींना तोंड देत याची मला मात्र त्या वेळी मुळीच जाणीव नव्हती. समाजानं बहिष्कृत केलेल्या माझ्यासारख्याला थोर ग्रंथांनीच जवळ केलं. जगात त्यांच्याइतका परमस्नेही मला दुसरा कुणीही नाही. या ग्रंथांनीच मला आसरा दिला. म्हणून तर एकही पुस्तक दुसऱ्याला देणं माझ्या जीवावर येतं.

मी एकदा वाचायला किंवा लिहायला बसलो, की माझ्या साऱ्या शक्ती एकवटल्या जातात. मी रात्रभर वाचत वा लिहीत बसलो, तरी मला थोडासादेखील थकवा येत नाही. माझ्या विपुल वाचनामुळे माझी स्मरणशक्ती तल्लख आणि प्रखर झाली आहे. अमुक ग्रंथावरील महत्त्वाचं लिखाण अमक्या



ठिकाणी आहे किंवा तमुक ग्रंथाच्या अमुक पानावर अमक्या ओळीवर हे वाक्य आहे, असं मी सांगू शकतो.

विद्या हे माझं उपास्य दैवत आहे. पुस्तकांच्या सहवासात शांत आयुष्य वेचण्यासारखा दुसरा आनंद नाही. पुस्तकं मला शिकवतात; मला नवी वाट दाखवतात. स्नेहीसोबती जोडण्याची कला माझ्या ठायी नाही, पण माणसांपेक्षा पुस्तकांचा सहवास मला अधिक आवडतो, ही गोष्ट मात्र खरी आहे.

गरिबीच्या दृष्टीनं विचार करता आजच्या गरिबांतील गरीब विद्यार्थ्यांपेक्षा माझी त्या वेळी मोठी चांगली स्थिती होती असं नाही. मुंबईच्या एका चाळीत तीन मीटर लांब व तीन मीटर रुंद अशा एका खोलीत आईवडील, अनेक भावंडं यांच्यासह मी राहत होतो. अशा जागेत राहून एका पैशाच्या घासलेट तेलावर मी अभ्यास केला आहे.

पुढं मी विद्याभ्यासासाठी इंग्लंडमध्ये गेलो. ज्या अभ्यासक्रमाला आठ वर्षं लागतात, तो मी दोन वर्षं तीन महिन्यांत तिथं पुरा केला, मात्र हे करण्यासाठी मला दिवसाच्या चोवीस तासांपैकी एकवीस तास अभ्यास करावा लागला.

कोणताही मनुष्य सतत दीर्घोद्योगानं ज्ञानी होऊ शकतो हेच खरं.

– डॉ. भीमराव रामजी आंबेडकर

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. डॉ. बाबासाहेब आंबेडकर यांच्याविषयी विद्यार्थ्यांना माहिती सांगावी. विद्यार्थ्यांना पुस्तक वाचनाचे महत्त्व सांगावे. डॉ. बाबासाहेब आंबेडकर यांच्याविषयीची विविध पुस्तके वाचून आवडलेला भाग वर्गात सांगण्यासाठी प्रेरित करावे.



नवीन शब्द शिकू या.

महत्त्वाकांक्षा- ध्येय गाठण्याची तीव्र इच्छा. तल्लख- कुशाग्र. उपास्य दैवत- श्रद्धास्थान.
आयुष्य वेचणे- आयुष्य खर्च करणे. दीर्घोद्योग- दीर्घकाळ केले जाणारे काम.



आम्हांला हे समजले.

प्र. १. कारणे लिहा.


- (अ) डॉ. आंबेडकर यांना लागतील ती पुस्तके आणून देणे, त्यांच्या वडिलांच्या आटोक्याबाहेर होते, कारण
- (आ) डॉ. आंबेडकर यांना वडिलांचा अत्यंत अभिमान वाटे, कारण
- (इ) 'पुस्तक दुसऱ्याला देणे' डॉ. आंबेडकर यांना जिवावर येत असे, कारण
- (ई) डॉ. आंबेडकर यांची स्मरणशक्ती तल्लख आणि प्रखर झाली, कारण

प्र. २. खालील वाक्यांचा योग्य क्रम लावा.

- (अ) पेन्शन हातात पडली, की दागिना सोडवून बहिणीला पोचता करत.
- (आ) सावकाराकडे बहिणीचा दागिना गहाण ठेवत.
- (इ) माझी पुस्तकाची मागणी वडील पूर्ण करत.
- (ई) वडील थोरल्या बहिणीकडे जाऊन तिचा दागिना मागून घेत.
- (उ) माझी पुस्तकाची मागणी पुरवण्यासाठी वडील मुंडासं काखोटीस मारून बाहेर पडत.

प्र. ३. डॉ. बाबासाहेब आंबेडकर यांच्या पुस्तक वाचनाविषयी वर्णन करणारी पाच वाक्ये पाठातून शोधा व लिहा.

प्र. ४. आकृती पूर्ण करा.



प्र. ५. उत्तरे लिहा.

- (अ) डॉ. बाबासाहेब आंबेडकर यांची लहान वयात कोणती महत्त्वाकांक्षा होती?
- (आ) डॉ. बाबासाहेब आंबेडकर यांची मोठी बहीण वडिलांना पैशांची मदत कशी करत असे?



विचार करा व सांगा.

प्र. १. तुम्हांला कोणती पुस्तके वाचायला आवडतात? का?

प्र. २. सतत काम केल्याने काय फायदा होतो?



चर्चा करू या.

- डॉ. बाबासाहेब आंबेडकर यांच्या वडिलांनी आंबेडकरांची वाचनाची हौस कशी पुरवली?



लिहिते होऊ या.

प्र. १. या पाठातील तुम्हांला आवडलेल्या परिच्छेदाचे अनुलेखन करा.

प्र. २. 'पुस्तक माझा मित्र' या विषयावर सहा ते आठ ओळी लिहा.



खेळू या शब्दांशी

प्र. १. खालील वाक्यांतील पुस्तकांशी संबंधित शब्द अधोरेखित करा. त्या शब्दापासून नवीन वाक्य तयार करून लिहा.

उदा., शाळेत वाचनालय आहे.

सुमित दररोज वाचनालयात जातो.

(अ) वैशालीने विविध लेखकांची यादी केली.

(आ) श्रीरंग नियमित ग्रंथवाचन करतो.

(इ) सुधाला पुस्तकाचे मुखपृष्ठ आवडले.

(ई) काल पुस्तकाचे प्रकाशन झाले.

प्र. २. पुस्तकासंबंधी वर्णनावरून योग्य शब्द लिहा.

(अ) पुस्तक लिहिणारा

(आ) पुस्तक वाचणारा

(इ) पुस्तकाचे पहिले पान

(ई) पुस्तकाचे शेवटचे पान

(उ) पुस्तक प्रकाशित करणारा

प्र. ३. वाचा. समजून घ्या.

- (अ) दैनिक- दररोज प्रकाशित होणारे
(आ) साप्ताहिक- आठवड्यातून एकदा प्रकाशित होणारे
(इ) पाक्षिक- पंधरा दिवसातून एकदा प्रकाशित होणारे
(ई) मासिक- महिन्यांतून एकदा प्रकाशित होणारे
(उ) त्रैमासिक- तीन महिन्यांतून एकदा प्रकाशित होणारे
(ऊ) षण्मासिक- सहा महिन्यांतून एकदा प्रकाशित होणारे
(ए) वार्षिक- वर्षातून एकदा प्रकाशित होणारे

प्र. ४. (अ) खाली काही व्यक्तींची नावे व त्यांचे समानार्थी शब्द यांच्या जोड्या दिल्या आहेत. त्यांचा उपयोग करून वाक्य तयार करा.

जसे- सखा माझा मित्र आहे.

सरिता-नदी, शशी-चंद्र, भास्कर-सूर्य, सागर-समुद्र, अनिल-वारा, सारंग-हत्ती, नीरज-कमळ

(आ) तुमच्या मित्रमैत्रिणींच्या नावांचे समानार्थी शब्द शोधून वाक्य तयार करून वहीत लिहा.



जाणून घेऊ या.

- डॉ. बाबासाहेब आंबेडकर यांचे व्यक्तिमत्त्व वाचनामुळे कसे घडले, याची माहिती मिळवा.



कृतीतून शिकू या.

- उपक्रम :** (१) शाळेच्या ग्रंथालयातील पुस्तकांची साहित्य प्रकारांनुसार माहिती शिक्षकांच्या मदतीने मिळवा.
(२) तुमच्या वर्गाच्या वाचनालयातील पुस्तकांची देवघेव नोंदवही शिक्षकांच्या मदतीने तयार करा.
(३) 'थोरांच्या गोष्टी' या विषयावर हस्तलिखित तयार करा.
- प्रकल्प :** वेगवेगळ्या प्रकारांची पुस्तके मिळवा, वाचा. खालीलप्रमाणे माहितीचा तक्ता तयार करा.

अ. क्र.	पुस्तकाचे नाव	लेखक/ कवी	पृष्ठांची संख्या	किंमत	प्रकाशन	तुम्हांला आवडलेला पुस्तकातील विचार



• ऐका. म्हणा. वाचा.

हातात चिपळ्या
गळ्यात माळा
मोरपिसांची टोपी
गाता गळा

घोळदार झगा
काखेत झोळी
खांद्यावर शेला
टिळा कपाळी

पावा वाजवीत
येई अंगणात
देवाची गाणी
गाई सुरात

सुपातील धान्य
झोळीत घेई
'दान पावलं...'
आरोळी देई

मुलांचा घोळका
जमतो भोवती
आनंदाला मग
येतेच भरती

सकाळच्या पारी
हरीनाम बोला
गाव जागं करायला
वासुदेव आला...
हो वासुदेव आला.

— एकनाथ आव्हाड

शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. कवितेतील चित्राविषयी गप्पा माराव्यात. कवितेतील वासुदेव, तसेच वासुदेवाची गाणी यांविषयी माहिती सांगावी. विद्यार्थ्यांकडून कवितेचे सादरीकरण करून घ्यावे.




नवीन शब्द शिकू या.

चिपळ्या – भजनात व कीर्तनात वाजवायचे वाद्य. शेला – अंगावर घेण्याचे वस्त्र. पावा – बासरी. आरोळी देणे – हाक मारणे. आनंदाला भरती येणे – खूप आनंद होणे. पारी – प्रहरी.



आम्हांला हे समजले.

प्र. १. कृती पूर्ण करा.



प्र. २. कवितेच्या आधारे चौकटी पूर्ण करा.

(अ) वासुदेवाभोवती जमलेला घोळका-

(आ) आनंदाला येणारी-

(इ) हरिनाम बोलायची वेळ-

(ई) गाव जागं करायला येणारा-

प्र. ३. एका वाक्यात उत्तरे लिहा.

(अ) वासुदेवाची टोपी कशाची आहे?

(आ) वासुदेवाची आरोळी कोणती?

(इ) पावा वाजवत वासुदेव कोठे येतो?

(ई) वासुदेव सकाळी का येतो?

प्र. ४. तुमच्या शब्दांत सांगा.

(अ) तुम्ही पाहिलेल्या वासुदेवाचे वर्णन करा.

(आ) घरातील लोक वासुदेवाचे स्वागत कसे करतात?



विचार करा व सांगा.

प्र. १. लोकपरंपरेतील 'वासुदेव' व 'वासुदेवाची गाणी' यांविषयी मित्रमैत्रिणींशी गप्पा मारा.

प्र. २. पारंपरिक गाणी किंवा ओव्या शोधून त्यातील अपरिचित शब्दांची यादी करा.



चर्चा करू या.

प्र. १. आजीआजोबांसोबत लोकगीतांविषयी चर्चा करा.

प्र. २. लोककलेतील पिंगळा, बहुरूपी यांसारख्या लोककलाकारांविषयी माहिती मिळवून वर्गात चर्चा करा.



लिहिते होऊ या.

- खालील चित्रांचे निरीक्षण करा. खालील चित्रे कोणत्या लोकपरंपरेशी संबंधित आहेत त्याची माहिती मिळवा. त्याबद्दल तीन ते चार ओळीत परिच्छेद लिहा व शीर्षक द्या.



जाणून घेऊ या.

- खालील अभंगाचा अर्थ समजून घ्या.

- (१) मन करा रे प्रसन्न ।
सर्व सिद्धीचे कारण ॥
- (२) वृक्षवल्ली आम्हा सोयरे वनचरे ।
पक्षीही सुस्वरे आळविती ॥



कृतीतून शिकू या.

- **उपक्रम :** वासुदेवाची भूमिका वर्गात सादर करा.
- **प्रकल्प :** (१) आंतरजालाच्या साहाय्याने महाराष्ट्रातील विविध लोकपरंपरांशी संबंधित माहिती मिळवा.
(२) लोकपरंपरेशी संबंधित चित्रे मिळवा, वहीत चिकटवा व माहिती लिहा.



आपण समजून घेऊ या.

विनामूल्य वितरणासाठी

• खालील वाक्ये वाचा.

(अ) एक ससा आहे.
(आ) एक कासव आहे.
(इ) दोघे शर्यत लावतात.
(उ) ससा जोरात पळतो.

(अ) एक ससा होता.
(आ) एक कासव होते.
(इ) दोघांनी शर्यत लावली.
(ई) ससा जोरात पळाला.

(अ) एक ससा असेल.
(आ) एक कासव असेल.
(इ) दोघे शर्यत लावतील.
(ई) ससा जोरात पळेल.

वरील चौकटीपैकी पहिल्या चौकटीत **क्रिया घडत आहेत**. दुसऱ्या चौकटीत **क्रिया घडून गेली आहे** आणि तिसऱ्या चौकटीत **क्रिया घडणार आहे** यावरून लक्षात येते, की

क्रियापदाच्या रूपावरून
क्रिया **आता** घडते आहे
हे जेव्हा समजते, तेव्हा तो
वर्तमानकाळ असतो.

क्रियापदाच्या रूपावरून
क्रिया **पूर्वी** घडून गेली आहे
हे समजते, तेव्हा तो **भूतकाळ**
असतो.

क्रियापदाच्या रूपावरून
क्रिया **पुढे** घडेल हे समजते,
तेव्हा तो **भविष्यकाळ**
असतो.

• खालील वाक्यांतील काळ ओळखा.

(अ) सीमा गावाला गेली. (आ) मनिषा मैदानावर खेळत आहे. (इ) जॉन सहलीला जाईल.



चला वाचू या.

• खालील उतारा वाचा. उताऱ्याला योग्य शीर्षक लिहा.

महाराष्ट्रातील लोकपरंपरा अत्यंत समृद्ध आहेत. सांस्कृतिकदृष्ट्या महत्त्वपूर्ण आहेत. या परंपरांमधून महाराष्ट्राच्या इतिहासाची, संस्कृतीची आणि लोकजीवनाची झलक दिसते. सण-उत्सव हे लोकपरंपरेचे महत्त्वाचे घटक आहेत. गुढीपाडवा, गणेशोत्सव, दसरा, दिवाळी, मकरसंक्रांत, होळी असे सण मोठ्या उत्साहाने साजरे केले जातात. या सणांमध्ये पूजा, सजावट, पारंपरिक पदार्थ आणि एकोप्याची भावना दिसून येते. तसेच लोककला आणि लोकनृत्य यांनाही विशेष स्थान आहे. लावणी, तमाशा, पोवाडा, गोंधळ, भारूड यांसारख्या कला लोकांचे मनोरंजन करतानाच सामाजिक संदेश देतात. लोकपरंपरेत वेशभूषा आणि अन्नसंस्कृतीही महत्त्वाची आहे. पुरुषांचे धोतर-कुर्ता, फेटा आणि महिलांची नऊवारी साडी ही पारंपरिक वेशभूषा आहे. पुरणपोळी, भाकरी, पिठलं, थालीपीठ, मोदक असे पारंपरिक पदार्थ महाराष्ट्राच्या खाद्यसंस्कृतीची वैशिष्ट्ये आहेत. महाराष्ट्रातील लोकपरंपरा या आपल्या संस्कृतीचे जतन करणाऱ्या आहेत.

शिक्षकांसाठी : विद्यार्थ्यांकडून उताऱ्याचे प्रकट वाचन करून घ्यावे. उताऱ्यातील मजकुरावर आधारित प्रश्न विचारावेत. विद्यार्थ्यांकडून उताऱ्याचे अनुलेखन व श्रुतलेखन करून घ्यावे.





शिक्षकांसाठी : वर्गवाचनालयाचे पुस्तक प्रदर्शन भरवून विद्यार्थ्यांना बालसाहित्याची ओळख करून द्यावी. विद्यार्थ्यांकडून विविध कार्यक्रमांसाठी घोषवाक्ये तयार करून घ्यावीत. शाळेच्या ग्रंथालयास विद्यार्थ्यांसह भेट द्यावी. ग्रंथालयातील पुस्तकांची मांडणी, देवघेव नोंदवही यांची माहिती द्यावी. बालसाहित्याच्या विविध प्रकारांच्या पुस्तकांचे प्रदर्शन भरवावे. चित्राच्या आधारे ग्रंथदिंडीचे वर्णन सात ते आठ ओळीत लिहिण्यास सांगावे.



• ऐका. म्हणा. वाचा.


निळ्या बिलोरी आभाळावर
मेघ काढती नक्षी,
त्या नक्षीच्या पुढ्यात सुंदर
घेत भरारी पक्षी.

उघडा दारे, उघडा खिडक्या
मनही आता उघडा,
ज्ञानाचे अन् विज्ञानाचे
पंख लेवुनि उडा.

शुद्ध मोकळ्या वातावरणी
रमून जावे ऐसेे,
खुशाल गावे आणिक व्हावे
आपण अपुले आरसे!

चौकट तोडा आणिक जोडा
सर्व जगाशी नाते,
फुलून येतो श्वास गोजिरा
मनही मोठे होते...

– आश्लेषा महाजन



शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. कवितेतील चित्रावर आधारित विविध प्रश्न विचारावेत. विद्यार्थ्यांना विज्ञान-तंत्रज्ञानामुळे झालेल्या विविध बदलांविषयी गटात चर्चा करण्यास सांगावी.



नवीन शब्द शिकू या.

बिलोरी – चकाकणारे. भरारी घेणे – उडणे. गोजिरा – सुंदर.



आम्हांला हे समजले.

प्र. १. एका शब्दात उत्तरे लिहा.

(अ) मेघ नक्षी कोठे काढत आहे?

(आ) पक्षी काय करत आहेत?

(इ) कवयित्री कोठे रमण्यास सांगत आहे?

(ई) कवयित्री कोणाशी नाते जोडायला सांगत आहे?

प्र. २. जोड्या लावा.

‘अ’ गट

‘ब’ गट

(अ) आकाश

(१) शिकणे

(आ) पक्षी

(२) निळे

(इ) ज्ञान

(३) उडणे

प्र. ३. कवितेतील ओळींचा तुम्हांला समजलेला अर्थ लिहा.

खुशाल गावे आणि व्हावे

आपण अपुले आरसे!



विचार करा व सांगा.

- रात्रीच्या वेळी आकाशाचे निरीक्षण करा व माहिती सांगा.



चर्चा करू या.

प्र. १. तुम्हांला कोणत्या नवीन गोष्टी शिकायला आवडतात? याविषयी मित्रमैत्रिणींबरोबर चर्चा करा.

प्र. २. तुम्हांला कोणकोणती कामे करायला आवडतात? याबाबत गटात चर्चा करा.



लिहिते होऊ या.

- विज्ञान, तंत्रज्ञान या विषयांवर आधारित एक छोटी कविता तयार करा व त्यास योग्य शीर्षक द्या.



खेळू या शब्दांशी

प्र. १. दिलेल्या अक्षरांपासून अर्थपूर्ण शब्द तयार करा.

- (अ) न ज्ञा वि (आ) श आ का
(इ) व वा र ता ण (ई) चौ ट क

प्र. २. समान अक्षराने शेवट होणारे शब्द लिहा

जसे- नक्षी - पक्षी

- (अ) बिलोरी- (आ) जावे- (इ) नाते- (ई) तोडा-

प्र. ३. चौकटीतील शब्द शोधा.

- (अ) आकाशाचा रंग-
(आ) रस्ता-
(इ) गाव-
(ई) आकाशात भरारी घेणारे-
(उ) विश्व-

ज		प	थ
ग	प	क्षी	
	नि	ग्रा	म
	ळा	म	

मासिके/वर्तमानपत्रे यांतील विविध शब्दकोडी, शब्दखेळ यांचा संग्रह करा.

प्र. ४. कंसातील सूचनेनुसार वाक्यात बदल करा.

- (अ) वासुदेव आला, की त्याच्याभोवती मुलांचा घोळका जमेल. (भूतकाळ करा.)
(आ) गावागावांत पोवाडे, भारूड इत्यादी लोककला जतन केल्या जात होत्या. (भविष्यकाळ करा.)
(इ) जात्यावरच्या ओव्या लोकप्रिय होत्या. (वर्तमानकाळ करा.)
(ई) नवरात्रातील भोंडला प्रसिद्ध आहे. (भूतकाळ करा.)

प्र. ५. पुढील तक्ता पूर्ण करा.

विरामचिन्हे	विरामचिन्हाचे नाव	वाक्य
.		
?		
,		
!		
‘ ’		
“ ”		



मोती कोणाला आवडत नाहीत ? पाणीदार, टपोरे गोल, शुभ्र मोती आपल्या सौंदर्याची शोभा वाढवत असतात; म्हणूनच शुभ्र चमकदार दातांना मोत्यांची उपमा देतात. तसे बाजारात खूप प्रकारांचे मोती दिसतात. त्यांचे अलंकार तर रस्त्यावर सुद्धा विकायला ठेवलेले दिसून येतात; पण हे सगळे नकली, बनावट मोती. खरा मान असतो तो खऱ्या मोत्याला. कोठे असतो हा खरा मोती ? कसा सापडतो तो ? अन् तयार तरी कसा होतो ?

खरा मोती हा समुद्रातील शिंपल्यासारख्या प्राण्यापासून मिळतो. या प्राण्याला म्हणतात 'पर्ल ओअॅस्टर' म्हणजे मोती देणारा शिंपला. हा प्राणी समुद्राच्या तळाशी राहतो. त्याचे सर्व शरीर दोन शिंपल्यांमध्ये बंद असते. या शिंपल्यांच्या पेटीतून हा प्राणी फक्त आपले पाय बाहेर काढून समुद्रतळाशी चालत असतो. असे चालताना जर त्याला कोणी त्रास दिला, तर तो लगेच आपले पाय आत ओढून घेऊन पेटीत बंद होतो. शिंपल्यातील हा प्राणी अतिशय लिबलिबीत असतो. त्याला कणा नसतो. कुठलाही आधार नसतो, म्हणूनच त्याला शिंपल्याच्या या संरक्षक कवचाची गरज असते. हे कवच हा प्राणी स्वतःच तयार करतो अन् अंगाभोवती ओढून घेतो. हे कवच कॅल्शियम कार्बोनेटचे बनलेले असते. या प्राण्याच्या वाढणाऱ्या आकाराबरोबरच हे कवचही वाढत जाते. त्यामुळे या शिंपल्यावर आपल्याला गोलाकार रेषा दिसतात. या रेषा म्हणजे त्या शिंपल्याची कितीदा वाढ झाली आहे त्याच्या खुणा होत.



शिंपल्याचा वरचा भाग काहीसा गोलाकार असतो; पण खालचा भाग सपाट असतो. गोलाकार फुगीर भागाकडे ते दोन्ही शिंपले जोडलेले असतात. आतील प्राणी या शिंपल्याच्या आतून अगदी घट्ट चिकटलेला असतो. वरचे कवच चांगलेच टणक असते. ते मुख्यतः तीन थरांनी बनलेले असते. बाहेरचा थर काळपट रंगाचा व खडबडीत असतो. मधला थर कॅल्शियम कार्बोनेटच्या रकान्यांनी भरलेला असतो. आतला थर हा अगदी पातळ चमकत्या द्रवाने बनलेला असतो. अन् तोच फार महत्त्वाचा असतो. त्यातूनच मोती निर्माण होत असतो. या आतल्या तिसऱ्या थराला 'मोती तयार करणारा थर' म्हणतात.

हा प्राणी चालत नसतो, तेव्हा ही शिंपल्याची पेटी अगदी घट्ट बंद असते. पाणीसुद्धा आत शिरू शकत नाही; पण कधीकधी चुकून वाळूचा एखादा बारीकसा कण या पेटीत घुसतोच. आतील प्राण्याचे अंग अगदी मऊ असते. त्याला हा आत शिरलेला वाळूचा कण टोचू लागतो. तो त्या कणावर आपले चकचकीत द्रव टाकतो. या द्रवाने तो कण सर्व बाजूंनी वेढला जातो. असे बरेच थर त्यावर पडतात. मग तो कण एका मोठ्या गोलाकार मोत्याचे रूप घेतो. हाच खरा मोती! मोती वेचण्यासाठी पाणबुडे समुद्रतळाशी जातात. तेथून ते या प्राण्यांना शोधून आणतात. मग त्यांच्यावर प्रक्रिया करतात. आतील मोती बाहेर काढतात. शिंपल्यांच्या इतरही काही जाती आहेत. नदीच्या किंवा इतर गोड्या पाण्याच्या साठ्यात शिंपले सापडतात. त्यात कधीकधी मोतीही असतात; पण समुद्रातील 'पर्ल ओअॅस्टर' हे मोती अधिक मौल्यवान असतात.

हिंदी महासागरातील व पॅसिफिक महासागरातील ओअॅस्टर फार मौल्यवान मोती देतात. हल्ली या प्राण्यांची व्यावसायिकदृष्ट्या वाढ केली जात आहे, म्हणजे मोत्यांची शेतीच म्हणा ना. ओअॅस्टर बेड्स! एका बंदिस्त जागेत हे ओअॅस्टर वाढवले जातात. मुद्दाम त्यांच्या अंगात वाळूचे कण घातले जातात. मोती बनवले जातात, असे ओअॅस्टर बेड्स जपानमध्ये व इंग्लंडमध्ये आढळतात. भारतही आता या दृष्टीने प्रयत्न करत आहे.

– विद्या खानझोडे



नवीन शब्द शिकू या.

कवच – संरक्षण करणारे कठीण आवरण. **मौल्यवान** – ज्याची किंमत, मूल्य अधिक असते अशी वस्तू.



आम्हांला हे समजले.

प्र. १. एका शब्दात उत्तरे लिहा.

- (अ) 'खरा मोती' कोणापासून मिळतो?
- (आ) मोती देणारा शिंपला हा प्राणी कोठे राहतो?
- (इ) शिंपल्यातील गोलाकार रेषा काय दर्शवतात?
- (ई) शिंपल्याच्या संरक्षणात्मक कवचाला काय म्हणतात?
- (उ) ओअॅस्टर बेड्स कोठे आढळतात?

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. समुद्राच्या तळाशी असणाऱ्या विविध घटकांविषयी विविध प्रश्नांच्या आधारे चर्चा घडवून आणावी. वेगवेगळ्या चित्रफितींच्या साहाय्याने मोती कसा तयार होतो ते दाखवावे. पाठातील परिच्छेदाचे अनुलेखन व श्रुतलेखन करून घ्यावे.

प्र. २. कारणे लिहा.

- (अ) शिंपल्याला संरक्षक कवचाची गरज असते.
(आ) पाणबुडे समुद्राच्या तळाशी जातात.



विचार करा व सांगा.

- तुम्ही मोत्यांचा उपयोग कशासाठी कराल?



चर्चा करू या.

- फरक स्पष्ट करा.

खरा मोती

कृत्रिम मोती



लिहिते होऊ या.



प्र. १. नैसर्गिक मोत्यांची किंमत जास्त का असते? तुमच्या शब्दांत लिहा.

प्र. २. 'मी शिंपला बोलतोय' या विषयावर सहा ते आठ ओळी लिहा.



खेळू या शब्दांशी

प्र. १. खालील शब्दांसाठी पाठात आलेली विशेषणे शोधा व लिहा.



प्र. २. खालील शब्दांचे एकवचन लिहा.

- (अ) नद्या- (आ) पेट्या-
(इ) शिंपले- (ई) खुणा-

प्र. ३. खालील शब्दांचे विरुद्धार्थी शब्द पाठात आले आहेत, ते शोधून लिहा.

- (अ) हजर × (आ) मान ×
(इ) मऊ × (ई) आत ×




प्र. ४. समानार्थी शब्द लिहा.

- (अ) दात- (आ) समुद्र-
(इ) पाय- (ई) दागिना-

प्र. ५. अधोरेखित शब्दांची वचने बदलून वाक्ये पुन्हा लिहा.


- (अ) शामने मोळी उचलली. (आ) स्नेहाने पुस्तके वाचली.
(इ) शेतात गायी आहेत. (ई) बागेत फूल उमलले आहे.
(उ) मुलगा मैदानात धावतो.

प्र. ६. एका शब्दाचे दोन अर्थ लिहून वाक्ये तयार करा.



आपण समजून घेऊ या.

- मराठी शब्दाच्या शेवटी येणारा इकार किंवा उकार उच्चारानुसार नेहमी दीर्घ लिहावा.
जसे- आई, वाटी, पेटी, टोपी, दांडू, वाळू, खेळू इत्यादी.
- बालसाहित्यामध्ये विविध प्रकारांच्या साहित्याचा अंतर्भाव होतो. त्यांपैकी कथा या प्रकाराची ओळख करून घेऊ.





• ऐका. म्हणा. वाचा.

सण आला पाडव्याचा
सांगावा नववर्षाचा,
चराचरी दिसे ऊर्मी
मनामनांत हर्षाचा.


सण आला पाडव्याचा
संपली ती पानगळ,
हिरव्या पानांची चाले
रानोवनी सळसळ.

सण आला पाडव्याचा
लगबग घरोघरी,
शालू आणि हार-कडे
शोभे गुढ्यागुढ्यांवरी.

सण आला पाडव्याचा
पर्यावरणाचे भान,
कडुनिंबादी वृक्षांचा
नित्य करावा सन्मान.

सण आला पाडव्याचा
नवी घेऊन उभारी.
नवचैतन्याने घेऊ
प्रगतीकडे भरारी.

– दिलीप भाऊराव पाटील



शिक्षकांसाठी : विद्यार्थ्यांकडून वैयक्तिक, सामूहिकरीत्या कविता तालासुरात व साभिनय म्हणून घ्यावी. विद्यार्थ्यांना विविध सण व त्यांची माहिती वर्गात विचारावी. सणांविषयीचे अनुभव सांगण्यास प्रोत्साहन द्यावे. विद्यार्थ्यांकडून सणांविषयीची शुभेच्छापत्रे तयार करून घ्यावीत.




नवीन शब्द शिकू या.

सांगावा – निरोप. चराचरी – सगळीकडे. उर्मी – उत्साह. पानगळ – झाडांची पाने गळणे. लगबग – गडबड. भरारी – झेप.



आम्हांला हे समजले.

प्र. १. कृती पूर्ण करा.



प्र. २. एका वाक्यात उत्तरे लिहा.

- (अ) मराठी नवीन वर्षाची सुरुवात कोणत्या सणापासून होते ?
- (आ) पाडवा सण काय घेऊन येतो ?
- (इ) गुढीपाडवा हा सण कोणत्या मराठी महिन्यात येतो ?



विचार करा व सांगा.

प्र. १. सणांमुळे आपल्या संस्कृतीचे जतन कसे होते ? तुमच्या शब्दांत सांगा.

प्र. २. आजच्या काळात पारंपरिक सण साजरे करण्याची गरज तुमच्या शब्दांत सांगा.



चर्चा करू या.

प्र. १. 'पाडवा' हा सण तुम्ही कशा प्रकारे साजरा करता ? मित्रमैत्रिणींसोबत गप्पा मारा.

प्र. २. पाडवा या सणाला नवीन वर्षाची सुरुवात असे का मानले जाते ? शिक्षकांशी चर्चा करा.

प्र. ३. पाडवा या सणाला कोणते पदार्थ केले जातात याविषयी आईबाबांसोबत गप्पा मारा.



लिहिते होऊ या.

- प्र. १. तुमच्या मित्रमैत्रिणींना 'गुढीपाडवा' सणाच्या शुभेच्छा देण्यासाठी शुभेच्छापत्र तयार करा.
- प्र. २. तुमच्या आवडत्या सणाविषयी सात ते आठ ओळीत माहिती लिहा.
- प्र. ३. सणांवर आधारित कविता तुमच्या मनाने पूर्ण करा.

दिवाळी

दिवाळी आली आनंद घेऊन,
घराघरात उजेड घेऊन.

.....

.....

.....

.....

.....

.....

रंगपंचमी

रंगपंचमी आली रे आली,
रंगांची उधळण झाली.

.....

.....

.....

.....

.....

.....



खेळू या शब्दांशी

- प्र. १. समानार्थी शब्द लिहा व त्यांचा वाक्यांत उपयोग करा.
- (अ) नव- (आ) हर्ष- (इ) रान-
- प्र. २. पुढील शब्द वापरून वाक्ये तयार करा.
- (अ) उर्मी- (आ) चराचरांत-
- (इ) सन्मान- (ई) नवचैतन्य-



कृतीतून शिकू या.


- **उपक्रम :** (१) सणांविषयी हस्तलिखित तयार करा.
- (२) कडुनिंबासारख्या औषधी वनस्पतींची माहिती मिळवा.
- (३) विविध सण, उत्सव यांसंबंधीची पुस्तके ग्रंथालयातून मिळवा व वाचा.
- **प्रकल्प :** सणांवर आधारित लोकगीतांचा संग्रह करा व त्यातील अपरिचित शब्दांची यादी करा.



घंटा झाली. मुले परिपाठासाठी वर्गाप्रमाणे उभी राहिली. परिपाठात खैरे गुरुजींनी मुलांना छानसी बोधकथा सांगून बचतीचे महत्त्व पटवून दिले. ते मुलांना म्हणाले, “मुलांनो, आयुष्यात बचत खूप महत्त्वाची असते. बचत आपल्याला काटकसरीने जगायला शिकवते. क्षणाक्षणाने ज्ञान, थेंबार्थेंबाने तळे आणि कणाकणाने धन साचते. आयुष्यात बचत खूप महत्त्वाची असते. आजपासून आपण बचतीला सुरुवात करू या. यासाठी प्रत्येकाने गल्ला करून त्यात पैसे साठवायचे. ज्याचे पैसे सर्वात जास्त होतील, त्याला वर्षाच्या शेवटी बक्षीस देऊ.” सर्व मुलांनी आनंदाने टाळ्या वाजवल्या.

वर्गात गेल्यावर प्रत्येकाची त्याच विषयावर चर्चा सुरू झाली. प्रत्येक जण बचतीचे नियोजन करू लागला. स्वर्णिम हुशार होता. त्याने वर्षभर बचत करून प्रथम क्रमांक मिळवण्याचा निश्चय केला.

शाळा सुटल्यावर सायंकाळी आनंदातच उड्या मारत तो घरी आला. त्याने प्रथम आजोबांना खैरे गुरुजींनी जाहीर केलेल्या बचतीच्या स्पर्धेबद्दल सांगितले. आजोबांनाही खूप आनंद झाला. ते त्याला म्हणाले, “स्वर्णिम, या स्पर्धेत तू प्रथम क्रमांक मिळवण्याचा प्रयत्न कर.” “हो आजोबा, मी प्रयत्न करणार तर आहेच. पण त्यासाठी मला तुमची मदत लागणार आहे.” “काय मदत लागणार आहे? पैसे देऊ का?” त्यावर स्वर्णिम म्हणाला, “नाही आजोबा, पैसे नको. खैरे गुरुजींनी घरातल्या लोकांचे पैसे स्पर्धेसाठी चालणार नाही असं सांगितलं आहे.” “मग पैसे कसे जमा होणार?” “खाऊसाठी जे पैसे मिळतील, ते साठवायला सांगितलं आहे.” त्यावर आजोबा हसत म्हणाले, “बरं ठीक आहे, पण मी तुला काय मदत करू शकतो?” त्यावर स्वर्णिम म्हणाला, “आजोबा मला गल्ला घेऊन द्या. त्यात मी माझे



बचत केलेले पैसे ठेवीन.” “ठीक आहे, आजच आपण चौकातल्या दुकानातून तुला एक छानसा गल्ला घेऊ.”

आजोबांनी त्याला त्याच्या आवडीचा हत्तीच्या आकाराचा गल्ला विकत घेतला. गल्ला पाहून स्वर्णिम आनंदाने उड्या मारू लागला. लाल रंगाचा, हत्तीच्या आकाराचा गल्ला खूपच सुंदर होता. स्वर्णिम त्यात पैसे टाकू लागला. गल्ला हळूहळू भरू लागला. स्वर्णिम खाऊचे पैसे खर्च न करता आपल्या गल्ल्यात टाकू लागला. कितीही इच्छा झाली, तरी त्याने खाऊसाठी पैसे खर्च केले नाही. काही दिवसांनी स्वर्णिमचा गल्ला भरत आला.

आज प्रत्येकाने किती बचत केली ते खैरे गुरुजी वर्गात जाहीर करणार होते. अखेर ज्या दिवसाची सर्व जण उत्सुकतेने वाट पाहत होते तो दिवस उगवला. स्वर्णिमची शाळा हाकेच्याच अंतरावर असल्याने तो नेहमीप्रमाणे शाळेत चालत निघाला. काही अंतर जाताच रस्त्याच्या बाजूला त्याला एक आजी दिसली. आजीच्या पायाला जखम झाली होती त्यातून रक्त वाहत होते.

स्वर्णिमने आजींना ओळखले. या आजी त्यांच्या परिसरातील भाजी विकणाऱ्या आजी होत्या. त्याच्या घरी नेहमी भाजी घेऊन यायच्या. स्वर्णिम आजीकडे गेला व त्यांची आस्थेने विचारपूस केली.

“आजी काय झालं? खूप लागलंय का?” “हो रे लेकरा गाडीने धक्का दिला बघ. भाजीसुद्धा वाया गेली.” “आजी समोरच दवाखाना आहे. चला, मी तुम्हाला घेऊन जातो.” “अरे लेकरा, आज भाजी विकता येणार नाही. माझ्याकडे पैसे नाहीत. राहू दे दवाखाना.” आजी विव्हाळत म्हणाल्या. स्वर्णिम म्हणाला, “आजी, त्याची काळजी करू नका. माझ्याकडे आहेत पैसे.” ते ऐकून आजींना हसूच फुटले आणि त्याचे कौतुकही वाटले.



पण स्वर्णिमने आजीचे काहीही न ऐकता त्यांना उठवले व दवाखान्यात नेऊन औषधपाणी केले. डॉक्टरची फी दिली. स्वर्णिमकडे आता वीसच रुपये शिल्लक राहिले. आजींचा निरोप घेऊन तो शाळेत निघाला. आजींनी त्याच्या तोंडावरून हात फिरवत त्याला आशीर्वाद दिले.

शाळेत शेवटचा पेपर झाल्यावर खैरे गुरुजींनी सर्वांचे गल्ले तपासले. स्वर्णिमच्या गल्ल्यात वीसच रुपये पाहून गुरुजींनी त्याला कारण विचारले, तेव्हा स्वर्णिमने सर्व हकिकत सांगितली. ते ऐकून सर्व वर्ग

स्तब्ध झाला. गुरुजींना त्याचा अभिमान वाटला. त्यांचे डोळे पाणावले. ते मुलांना म्हणाले, “बाळांनो, बचतीचा खरा अर्थ आज स्वर्णिमने आपल्या कृतीतून दाखवून दिला. स्वतःपुरता विचार न करता स्वर्णिमने मोठ्या मनाने आजींना मदत केली, ती लाखमोलाची आहे. आपल्याला नंबर मिळावा यासाठी वर्षभर त्याने काटकसर केली. आपल्या मनावर ताबा ठेवून पै पै साठवलेली बचत स्वर्णिमने आजीच्या उपचारासाठी खर्च केली, यावरून सर्वांनी स्वर्णिमचा आदर्श घ्यायला हवा. प्रथम क्रमांकाचं बक्षीस जरी त्याला मिळालं नसलं, तरी आदर्श विद्यार्थी म्हणून आपण त्याला सन्मानित करत आहोत.”

ते ऐकून सर्व मुलांनी टाळ्या वाजवल्या. घरी गेल्यावर जेव्हा ही गोष्ट आजोबांना कळली, तेव्हा त्यांनी स्वर्णिमचे तोंड भरून कौतुक केले.

– सचिन बेंडभर



नवीन शब्द शिकू या.

धन – संपत्ती. गल्ला – पैसे साठवण्याची वस्तू. स्तब्ध होणे – शांत होणे.



आम्हांला हे समजले.

प्र. १. एका वाक्यात उत्तरे लिहा.

- (अ) गुरुजींनी मुलांना कशाचे महत्त्व पटवून दिले?
- (आ) बचत आपल्याला काय शिकवते?
- (इ) स्वर्णिमने कोणता निश्चय केला?
- (ई) गुरुजींनी स्वर्णिमला कोणता सन्मान दिला?

प्र. २. दोन ते तीन वाक्यांत उत्तरे लिहा.

- (अ) स्वर्णिमने बचत करण्यासाठी कायकाय केले?
- (आ) स्वर्णिमने आजीची मदत कशी केली?



विचार करा व सांगा.

प्र. १. तुम्हांला मिळालेल्या खाऊच्या पैशांतून तुम्ही काय कराल?

प्र. २. तुम्ही संकटात कोणाला मदत केली आहे का? ती कशी?

प्र. ३. स्पर्धा जिंकण्यासाठी स्वर्णिमने आजींना मदत केली नसती, तर...

शिक्षकांसाठी : विद्यार्थ्यांकडून पाठाचे प्रकट वाचन करून घ्यावे. पाठातील कोणत्याही एका परिच्छेदाचे विरामचिन्हांसहित श्रुतलेखन करून घ्यावे. विद्यार्थ्यांना शब्दकोश कसा पाहावा याची माहिती द्यावी. पाठातील अपरिचित शब्दांचे अर्थ शब्दकोशातून शोधून लिहिण्याचा सराव करून घ्यावा.



लिहिते होऊ या.

- प्र. १. तुम्ही सहभागी झालेल्या एखाद्या स्पर्धेविषयीचा अनुभव सात ते आठ ओळीत लिहा.
- प्र. २. पैशांच्या बचतीप्रमाणे तुम्ही कशाची बचत कराल ते लिहा.
- प्र. ३. वर्गामध्ये बचत बँक तयार करण्यासाठी शिक्षकांसोबतचा संवाद लिहा.



शोध घेऊ या.

- नव्या व जुन्या नाण्यांचा संग्रह करा.




कृतीतून शिकू या.

- तुमच्या शाळेत राबवत असलेल्या उपक्रमासाठी एक निमंत्रणपत्रिका तयार करा.



जाणून घेऊ या.

- शब्दकोश कसा पाहावा.



शब्दकोश पाहण्याची, हाताळण्याची सवय लागली, की शब्दांचे अर्थ तुम्हांला कळतील. योग्य जागी योग्य अर्थाच्या शब्दाचा उपयोग तुम्ही करू शकाल.



समचरण विटेवरी ।
पाहतां समाधान अंतरीं ॥१॥

चला जाऊं पंढरीसी ।
भेटुं रखुमाई-वरासी ॥२॥

होती संतांचिया भेटी ।
सांगू सुखाचिया गोष्टी ॥३॥

जन्ममरणाची चिंता ।
सेना म्हणे नाहीं आतां ॥४॥

– संत सेना महाराज

कनवाळु कृपाळू तूं माय माऊली ।
धावुनियां भेटली विठाबाई ॥१॥

निवारिलीं विघ्नें दुरितें पळालीं ।
जोडुनियां कर विठाई विनविली ॥२॥

शरण कान्होपात्रा चरणीं निमाली ।
धांवोनियां भेटली विठाबाई ॥३॥

– संत कान्होपात्रा

प्रिय विद्यार्थी मित्रांनो आणि मैत्रिणींनो,

जर तुम्हांला कोणी अयोग्य रीतीने स्पर्श केल्यामुळे तुम्ही अस्वस्थ झाला असाल, तर तुम्ही अजिबात गप्प बसू नका. अशी घटना घडल्यास, तुम्ही खालील गोष्टी करणे आवश्यक आहे.

- १) स्वतःला दोष देऊ नका.
- २) तुमचा ज्यांच्यावर विश्वास आहे, त्यांना घडलेल्या घटनेबद्दल सांगा.
- ३) तुम्ही पोक्सो ई-बॉक्सद्वारे तुमच्या हक्कांच्या संरक्षणासाठी स्थापन केलेल्या राष्ट्रीय आयोगाला देखील कळवू शकता.

जेव्हा तुम्हांला कोणी अयोग्यरीत्या स्पर्श करतो, तेव्हा तुम्हांला वाईट वाटू शकते, तुम्ही गोंधळून जाऊ शकता, तुम्हांला असहाय्य वाटू शकते; पण तुम्हांला 'वाईट' वाटण्याचे काहीच कारण नाही, कारण यात तुमचा दोषच नाही.



हे बटण दाबा.

POCSO हा e-box ncpcr@gov.in या वेबसाईटवर उपलब्ध आहे.

जर तुमचे वय १८ वर्षांपेक्षा कमी असेल. तुम्हांला कोणी त्रास दिला असेल आणि तुम्ही गोंधळलेले असाल, पीडित असाल, तणावात असाल अथवा अशा प्रकारचा त्रास सहन करणारे कोणी मूल तुमच्या माहितीत असेल, तर १०९८ (दहा नऊ आठ) ला संपर्क साधा. त्यामुळे आपले व मित्रांचे जीवन बदलू शकते.



चाइल्ड लाइन १०९८ (दहा नऊ आठ) : ही एक २४ तास टोल फ्री राष्ट्रीय आपत्कालीन फोन सेवा आहे. महिला आणि बालविकास मंत्रालयातर्फे, पीडित मुलांसाठी राबवला जाणारा, चाइल्ड लाइन फाउंडेशनने सुरू केलेला हा उपक्रम आहे.



नए समाज की ओर
Towards a new dawn

● विद्यार्थ्यांना चांगला स्पर्श आणि वाईट स्पर्श ओळखण्यासाठी त्यांच्या वयोगटांनुसार शारीरिक आणि भावनिकदृष्ट्या मार्गदर्शन करावे.


राज्यगीत



जय जय महाराष्ट्र माझा, गर्जा महाराष्ट्र माझा
जय जय महाराष्ट्र माझा, गर्जा महाराष्ट्र माझा ॥धृ॥



भिती न आम्हा तुझी मुळी ही गडगडणाऱ्या नभा
अस्मानाच्या सुलतानीला जबाब देती जिभा
सह्याद्रीचा सिंह गर्जतो शिव शंभू राजा
दरी दरीतून नाद गुंजला महाराष्ट्र माझा
जय जय महाराष्ट्र माझा, गर्जा महाराष्ट्र माझा ॥१॥



काळ्या छातीवरी कोरली, अभिमानाची लेणी
पोलादी मनगटे खेळती, खेळ जीवघेणी
दारिद्र्याच्या उन्हात शिजला
निढळाच्या घामाने भिजला
देश गौरवासाठी झिजला
दिल्लीचे ही तख्त राखितो, महाराष्ट्र माझा
जय जय महाराष्ट्र माझा, गर्जा महाराष्ट्र माझा
जय जय महाराष्ट्र माझा ॥२॥



महाराष्ट्र राज्य पाठ्यपुस्तक निर्मिती व
अभ्यासक्रम संशोधन मंडळ, पुणे.

मराठी बालभारती इयत्ता चौथी (मराठी माध्यम)

(विनामूल्य वितरणासाठी)



समग्र शिक्षा
Samagra Shiksha

